


تشریف اربع



حضرت مولانا محمد سلیم دھورات صاحب دامت برکاتہم
بانی و شیخ الحدیث اسلامک دعوہ اکیڈمی، لیسٹر، یونیورسٹی



..... تفصیلات

تشریفی اجج	:	کتاب کا نام
حضرت مولانا محمد سلیم دھورات صاحب دامت برکاتہم	:	افادات
اسلامک دعوہ اکیڈمی، لیسٹر، پوکے	:	ناشر
info@idauk.org	:	ایمیل



ملنے کا پتہ

Islāmic Da'wah Academy,
120 Melbourne Road, Leicester
LE2 0DS. UK.
t: +44 (0)116 2625440
e: info@idauk.org

فہرست

تقریظ: حضرت مفتی محمد سلمان صاحب منصور پوری دامت برکاتہم	۶
تقریظ: حضرت مفتی محمد طاہر صاحب غازی آبادی دامت برکاتہم	۷
تقریظ: حضرت مولانا احمد صاحب شکاروی دامت برکاتہم	۹
حج، ایک اہم فریضہ	۱۱
حج، اسلام کا ایک بنیادی رکن	۱۱
حج کی فرضیت	۱۱
حج کی فضیلت	۱۲
حج نہ کرنے پر وعدید	۱۳
حج سے پہلے	۱۶
(۱) نیت کی درشگی	۱۶
(۲) اللہ تعالیٰ کے دربار میں حاضری سے پہلے توبہ	۱۷
(۳) اللہ جل جلالہ پر بھروسہ	۱۹
(۴) رفقاء سفر	۲۲
(۵) غیر ضروری سامان	۲۳
(۶) رسوم سے بچیں	۲۳
(۷) حج کے مسائل کو سیکھنا	۲۴
(۸) فضائل حج	۲۵
روانگی	۲۵
سفر کے دوران	۲۷
حج کی قسمیں	۲۹

۲۹	حجٰ قران
۲۹	حجٰ تمیع
۳۰	حجٰ افراد
۳۱	کتاب سے استفادے کا طریقہ
۳۱	حجٰ قران
۳۲	حجٰ تمیع
۳۲	حجٰ افراد
۳۳	حجٰ بدل
۳۳	حج کے پانچ دن
۳۴	حج کی فضیلت
۳۵	احرام
۳۵	حج کا احرام
۳۹	حج کا پہلا دن
۳۹	منی کے لئے روائی
۴۰	منی میں قیام
۴۳	حج کا دوسرا دن
۴۳	عرفات کے لئے روائی
۴۴	وقوفِ عرفہ کا وقت
۴۵	وقوفِ عرفہ
۴۸	عرفہ کے دن کے اذکار
۵۰	مزدلفہ کے لئے روائی
۵۱	مزدلفہ

۵۳	حج کا تیسرادن
۵۴	مزدلفہ کا وقوف
۵۵	منی
۵۶	رمی
۵۷	رمی کی مشروعیت
۵۸	رمی کے مسائل
۶۰	رمی کا وقت
۶۲	رمی کا طریقہ
۶۳	قربانی
۶۵	قربانی کا وقت
۶۶	حلق اور قصر
۶۷	طوافِ زیارت اور سعی
۶۹	حج کا چوتھا دن
۷۰	رمی کا وقت
۷۱	حج کا پانچواں دن
۷۲	تیرہویں کی رمی
۷۲	ملکہ مکرّمہ میں قیام
۷۵	طوافِ وداع
۷۷	واپسی کے دوران
۷۸	واپسی کے بعد

تقریظ

حضرت مفتی محمد سلمان صاحب منصور پوری دامت برکاتہم

مفتی و استاذ حدیث جامعہ قسمیہ مدرسہ شاہی مراد آباد، یوپی، اندھیا

www.idauk.org

www.idauk.org

محبی فی اللہ مکرم و محترم حضرت مولانا محمد سلیم دھورات صاحب زید مجدم السامی و مدظلّم

العالی

السلام علیکم و رحمة الله و برکاته

امید ہے کہ مزاج عالی بخیر ہوں گے۔

احقر نے حج و عمرہ وزیارتِ مدینہ منورہ سے متعلق جناب والا کے تین رسالوں کا بغور مطالعہ کیا، الحمد للہ دل نشین اور آسان انداز میں مفید معلومات خوب صورتی اور سلیقہ سے جمع کی گئی ہیں، اور سبھی با تین مستند اور معتری ہیں۔ ان رسائل میں اختصار بھی ہے اور بڑی حد تک جامعیت بھی ہے، عوام و خواص سبھی ان سے فائدہ اٹھاسکتے ہیں، ان شاء اللہ تعالیٰ۔

دعا ہے کہ اللہ تعالیٰ ان کاوشوں کو بے حد قبول فرمائیں، اور زائرین حرم و حجج و
معتمرین کو ان سے زیادہ سے زیادہ مستفید ہونے کی توفیق مرحمت فرمائیں، آمین۔

آن جناب سے بھی اپنی مستجاب دعاؤں میں یاد رکھنے کی درخواست ہے۔

فقط والسلام

احقر محمد سلمان منصور پوری غفرلہ

خادم مدرسہ شاہی مراد آباد

۱۴۳۹/۱۱/۹

۲۰۱۸/۷/۲۳

تقریظ

حضرت مفتی محمد طاہر صاحب غازی آبادی دامت برکاتہم

صدر مفتی مدرسہ مظاہر علوم سہارنپور، یوپی، انڈیا

بِسْمِ اللّٰهِ الرَّحْمٰنِ الرَّحِيْمِ

نَحْمَدُهُ وَنُصَلِّيْ عَلٰى رَسُولِهِ الْكَرِيْمِ، أَمَّا بَعْدُ!

جَّانِ عِبَادَاتِ مِنْ سَهِيْ هِيْ كَه جَنِ کِيْ انجام دهی میں مال و جان کی عظیم قربانی پیش کرنا
پڑتی ہے، نیز عموماً اس کا موقعہ بار بار نہیں ملتا، اس کا تقاضہ یہ ہے کہ اس عبادت کو پورے
ذوق و شوق کے ساتھ صحیح نیت اور درست طریقہ سے انجام دیا جائے، تاکہ جو عظیم مشقت
برداشت کی گئی ہے وہ بار آور ہو..... مگر عمومی حالات یہ ہیں کہ ایک طرف لوگ بہت
کوششوں اور دعاویں کے بعد حج کی سعادت حاصل کر پاتے ہیں اور دوسری طرف حج کے
اصول و آداب سے واقفیت نہ ہونے کی بناء پر ان کی جانی و مالی کوششوں کے ضیاع کا اندیشه
ہوتا ہے اور اس پر مسترد یہ کہ بعض لوگوں کو یہ کہتے سنا گیا ہے کہ ”اللہ تعالیٰ دلوں کو دیکھتا ہے
وہ سب قبول کر لے گا“، جو ”عذر گناہ از بدتر گناہ“ کا مصدقہ ہے۔

شریعت میں عمل کی قبولیت کے لیے جیسے دلوں کا اخلاص شرط ہے ایسے ہی اس کی قبولیت
(بلکہ ادائیگی) شریعت کے تعلیم فرمودہ طریقہ پر موقوف ہے، حدیث پاک میں وارد ہے: إِنَّ

اللّٰهُ لَا يَنْظُرُ إِلٰى صُورِكُمْ وَلَكِنْ يَنْظُرُ إِلٰى قُلُوبِكُمْ وَأَعْمَالِكُمْ۔ (متّفق علیہ)

یعنی اللہ تعالیٰ تمہاری صورتوں (رنگ و نسل، امیری و غربی، خاندان و علاقہ) کی طرف
نظر نہیں کرتے بلکہ ان کی نظر تمہارے دلوں (کے اخلاص) اور تمہارے اعمال (کے شریعت

کے مطابق ہونے) پر ہوتی ہے..... لہذا کسی بھی عمل کو اداء کرتے وقت دل کے اخلاص کے ساتھ اس کی درست ادا یعنی بھی نہایت ضروری ہے، اور حج میں مال و جان کی بڑی قربانی اور زندگی میں کبھی کبھار موقع میسر آنے کے پیش نظر اس کا خاص خیال ضروری ہے۔

اسی لئے علماء امت ہمیشہ حاج کی رہنمائی کے لئے ہر زبان میں چھوٹے بڑے رسائل مرتب کرتے رہے ہیں جو ”ہر گلے وارنگ و بوئے دیگر است“ کا مصدقہ ہیں، محترم و مکرم حضرت الحاج مولانا محمد سلیم صاحب دھورات دامت برکاتہم بانی و شیخ الحدیث اسلامک دعوه اکیڈمی لیسٹریو کے نبھی اسی موضوع پر پیش نظر رسالہ ”تسهیل الحج“ ترتیب دیا ہے، جو اسم باہمی ہے، جیسا کہ مطالعہ سے ظاہر ہے، اس رسالہ میں حج کے ضروری مسائل و احکام نہایت سلیمانی اور شستہ زبان میں بیان کئے گئے ہیں اور تجویزات و مشاہدات کی روشنی میں حاجی کی ”گھر سے گھر تک“ مکمل رہنمائی کی گئی ہے، کتاب کی خاص بات یہ ہے کہ اس میں موصوف مظلہ نے مسائل و احکام کی تفصیلات میں جانے سے گریز کرتے ہوئے ترتیب کے ساتھ حاجی کو صرف وہ بتالیا ہے جو اسے کرنا ہے، اس لحاظ سے یہ رسالہ حاج کیلئے پیش قیمت تحفہ اور حج کی ادائیگی کے لئے بہترین رہنمائی ہے۔

اللہ تعالیٰ حضرت مظلہ کے اس رسالہ کو قبول عام نصیب فرمائے اور اس کے فیض کو عام و تام فرمائے۔

العبد محمد طاہر عفاف اللہ عنہ

مظاہر العلوم سہار نپور، یوپی، انڈیا

۱۴۳۹ھ / ۲۷ / ۲۰۱۸ء

تقریظ

حضرت مولانا احمد صاحب بنکاروی دامت بر کاظم

استاذ حدیث دارالعلوم فلاح دارین، ترکیس، گجرات، انڈیا

حامدا و مصلیا و مسلماً

حج کیا ہے؟ حج عشق و محبت کی داستان ہے۔ حج اللہ کے مقبول بندوں کی ادائیں، وفاوں اور دعاوں کا مجموعہ ہے۔ اللہ کو اپنے مقبول بندوں کی ادائیں ایسی پسند آئیں کہ اس کی نقل اتنا راقیامت تک لازم کر دیا۔ ان اعمال کو حج و عمرہ کا جزء و رکن بنادیا۔ اللہ کو جن بندوں سے محبت ہوتی ہے انہیں دوام ملتا ہے۔

مقاماتِ حج کیا ہیں؟ حر میں شریفین و مقاماتِ حج کا ایک ایک ذرہ قیمتی اور با برکت ہے۔ لیکن تین مقامات پر بندہ سکیندوں میں روحانیت کے اعلیٰ مقام پر پہنچ جاتا ہے (۱) بیت اللہ کی پہلی زیارت (۲) عرفات کا وقوف (۳) روضہ اقدس کی حاضری۔ یہ مقامات تخلی گا و ربانی ہیں۔

مختصر آج اور مقاماتِ حج کا خمیر روحانیت اور محبت ہے۔ لہذا حج کی تعلیم و تربیت کے لئے کسی صاحبِ دل کی رہبری و رہنمائی ضروری ہے۔ ورنہ یہ جمالی عبادت بے کیف و سپاٹ نظر آئے گی۔ ان برگزیدہ بندوں میں سے ایک صاحبِ نسبت، عشق و محبت سے سرشار، فنا فی اللہ و فی اہل اللہ محبوب العلماء اور منظور اصلحاء، حضرت مولانا محمد سلیم صاحب کی ذاتِ گرامی ہے۔ جن کے پاس وادیٰ یورپ ہی نہیں بلکہ دیگر بڑا عظم سے خدا کے متوا لے خدا کی تلاش میں پہنچتے ہیں۔ سال بھر یہ سلسلہ جاری رہتا ہے۔ خصوصاً ماه

مبارک میں یہ مجلسیں اپنے شباب پر ہوتی ہیں۔ جن کا کیف دیدنی ہے۔

انہیں کا تسلسل حج و عمرہ کی عملی و تربیتی مشق ہے۔ جو عازمین حج کے لئے کیمپ کی صورت میں منعقد ہوتی ہے۔ جن کا مجموعہ آپ کے ہاتھوں میں ہے۔ میں نے اکثر حصہ پڑھا۔ اسے درست پایا۔ یہ کتاب حضرت والا کی دیرینہ تحریبات کا آئینہ دار ہے۔ فقہی نقطہ نظر سے بھی صحیح ہے۔ انداز عام فہم و دلنشیں ہے۔ یہ مستقل تصنیف نہیں۔ بلکہ مجلس ہے جو قلمبند کر کے امت کی نذر کیا جا رہا ہے۔ قوی امید ہے کہ یہ خضرراہ اور خاموش رہبر ثابت ہوگا۔ اللہ پاک ہم سب کو قدر دانی نصیب فرمائے۔ حضرت والا کی عمر میں عافیت کے ساتھ برکت نصیب فرمائے آمین۔ آپ امت کی مشترکہ میراث ہیں۔

میری تحریر یقیناً اس شعر کا مصدقہ ہے:

مَا مَدَحْتُ مُحَمَّداً بِمَقَالَتِي
وَالسَّلامُ مَعَ الاحْتَرَامِ

طالب اصلاح و دعا۔ احمد بن کاروی عفی عنہ

مدرس فلاج دارین ترکیسر

کیم شوال ۱۴۳۹ھ۔

نzel فی لیسٹر یوکے۔



حج، ایک اہم فریضہ

بِسْمِ اللَّهِ الرَّحْمَنِ الرَّحِيمِ

حج، اسلام کا ایک بنیادی رکن

www.idauk.org

www.idauk.org

حج، اسلام کا ایک بنیادی رکن ہے، رسول اللہ ﷺ کا ارشاد ہے:

بُيُّ الْإِسْلَامُ عَلَى خَمْسٍ شَهَادَةٍ أَنْ لَا إِلَهَ إِلَّا اللَّهُ وَأَنَّ مُحَمَّداً رَسُولُ اللَّهِ وَإِقَامِ الصَّلَاةِ وَإِيتَاءِ الزَّكَاةِ وَالْحَجُّ وَصَوْمُ رَمَضَانَ لَهُ
اسلام کی بنیاد پانچ چیزوں پر رکھی گئی ہے؛ گواہی دینا کہ بجز اللہ تعالیٰ کے کوئی عبادت کے لائق نہیں اور محمد ﷺ کے رسول ہیں، نماز قائم کرنا، زکوٰۃ دینا، حج کرنا اور رمضان کے روزے رکھنا۔

جن سعادت مندوں کو حج کی توفیق مل رہی ہے، ان کو اللہ تعالیٰ کا بہت شکر ادا کرنا چاہئے کہ انہیں اسلام کے ایک اہم اور بنیادی رکن کی ادائیگی کی توفیق مل رہی ہے۔

www.idauk.org

www.idauk.org

حج کی فرضیت

حج کی فرضیت قرآن، حدیث اور اجماع تینوں سے ثابت ہے، اللہ تعالیٰ فرماتے ہیں:

﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا﴾ (آل

عمران: ۹۷)

اللہ کے واسطے لوگوں کے ذمے بیت اللہ کا حج کرنا ہے، یعنی اس شخص کے ذمے جو دہاں تک پہنچنے کی طاقت رکھے۔

آل حضرت ﷺ نے ارشاد فرمایا:

أَبْهَا النَّاسُ إِنَّ اللَّهَ عَزَّ وَجَلَّ قَدْ فَرَضَ عَلَيْكُمُ الْحَجَّ فَحُجُّوا مَعَ أَبْهَا! بِيشَكَ اللَّهُ عَزَّ وَجَلَّ نَمَّتْ حَرْجَ فَرْضٍ كَيْا هُمْ، لِهَذَا تَمَّ حَجَّ كَرُو (اور اس فریضے کی ادائیگی سے سبد و ش ہو جاؤ)۔

جب حج فرض ہو جائے اور کوئی شرعی مانع نہ ہو تو تاخیر نہیں کرنی چاہئے اور اسی سال حج کر لینا چاہئے، اگر کسی کو تردد ہو کہ آیا اس پر حج فرض ہے یا نہیں، تو اس کو چاہئے کہ مفتیانِ عظام اور علماء کرام سے رابطہ کر کے شرعی حکم معلوم کرے۔

حج کی فضیلت

احادیثِ شریفہ میں حج کرنے والوں کی بڑی فضیلتیں وارد ہوئی ہیں۔

الْحُجَّاجُ وَالْعُمَارُ وَفُدُّ اللَّهِ، إِنْ دَعْوَةُ أَجَابُهُمْ، وَإِنْ اسْتَغْفِرُوهُ غَفَرَ لَهُمْ ۝

حج اور عمرہ کرنے والے اللہ تعالیٰ کے مہمان ہیں، اگر وہ اللہ تعالیٰ سے دعا کریں گے تو اللہ تعالیٰ ان کی دعا قبول کرے گا اور اگر وہ اس سے مغفرت طلب کریں گے تو وہ ان کی مغفرت کرے گا۔

www.idauk.org

ایک اور حدیث میں ہے:

مَنْ حَجَّ لِلَّهِ وَلَمْ يَرْفُثْ وَلَمْ يَفْسُقْ رَجَعَ كَيْوِمٍ وَلَدْتَهُ أُمُّهٌ۔
 جو شخص اللہ تعالیٰ کی رضا کے لئے حج کرے اور (دوران حج) کوئی فیش یا بے
 حیائی کی بات نہ کرے اور نہ ہی کسی گناہ میں مبتلا ہو تو وہ (گناہوں سے پاک
 و صاف ہو کر) اس دن کی طرح لوٹے گا جس دن اس کی ماں نے اسے جنا
 تھا۔

حاجی گناہوں سے اتنا پاک صاف ہو کر لوٹتا ہے کہ ایک حدیث میں ہے:

إِذَا لَقِيَتِ الْحَاجَ فَسَلِّمْ عَلَيْهِ وَصَافِحْهُ، وَمُرْهَ أَنْ يَسْتَغْفِرَ لَكَ قَبْلَ أَنْ يَدْخُلَ نَيْتَهُ، فَإِنَّهُ مَغْفُورُ لَهُ۔

جب تم حاجی سے ملاقات کرو تو اس کو سلام کرو اور اس سے مصافحہ کرو، اور اس کے اپنے گھر میں داخل ہونے سے پہلے اس سے دعا اور استغفار کی درخواست کرو، اس لئے کہ وہ بخشنا بخشنا یا ہوا ہے۔

ایک اور حدیث میں ہے:

الْحَجُّ الْمَبُرُورُ لَيْسَ لَهُ جَزَاءٌ إِلَّا الْجَنَّةُ۔
 مبرور حج کا بدله جنت ہی ہے۔

حج مبرور یہ ہے کہ بندہ آداب و شرائط کی رعایت کے ساتھ، گناہ اور لغزش سے بچتے

www.idauk.org

لـ صحيح البخاري، كتاب الحج، باب فضل الحج المبرور (١٥٣٢)

لـ مسنـد احمد، مسنـد عبد الله بن عمر (٤٥٣)

لـ صحيح البخاري، أبواب العمرة، باب وجوب العمرة و فضليـها (١٧٨٢)

ہوئے، نرم گفتگو، سلام پھیلانے اور کھانا کھلانے کے اہتمام کے ساتھ اخلاص والا حج کرے، ایسے حج کا بدلہ اللہ تعالیٰ کے یہاں جنت ہے، اب ظاہر ہے کہ جنت اسے ملے گی جو تقوے والی زندگی گزارے گا، معلوم ہوا کہ حج مبرور کی برکت سے گناہوں سے اور براکیوں سے دوری ہو جائے گی اور نیکیوں کی طرف رغبت نصیب ہو گی، ربِ کریم کی طرف سے کتنا بڑا انعام ہے! اللہ تعالیٰ ہم سب کو بار بار حج مبرور کی سعادت نصیب فرمائیں۔ (آمین)

حج نہ کرنے پر وعید

جس طرح حج کرنے پر بڑے بڑے نفاذیں ہیں اسی طرح حج فرض ہو جانے کے باوجود حج نہ کرنے کے بارے میں سخت وعید بھی ہے، آئی حضرت ﷺ ارشاد فرماتے ہیں:

مَنْ كَانَ لَهُ مَالٌ يُيَلْعَغُهُ حَجَّ بَيْتِ رَبِّهِ أَوْ تَجْبُ عَلَيْهِ فِيهِ زَكَاةً فَلَمْ يَفْعُلْ سَأَلَ الرَّجُعَةَ عِنْدَ الْمَوْتِ لَهُ

جس کے پاس اتنا مال ہو کہ اس کو بیت اللہ تک حج کے لئے پہنچا سکے، یا اس پر زکوٰۃ واجب ہو جائے، اس کے باوجود وہ حج نہ کرے اور زکوٰۃ ادا نہ کرے، تو وہ موت کے وقت دنیا میں واپس لوٹنے کی درخواست کرے گا (تاکہ وہ اپنی کوتاہی کی مغلای کر سکے)۔

یہ وعید کتنی سخت ہے! اس لئے جن پر حج فرض ہو چکا ہے اور کوئی شرعی رکاوٹ بھی نہیں ہے، ان کی خدمت میں گزارش ہے کہ اسی سال حج کا ارادہ کر لیں، آئی حضرت

صلی اللہ علیہ وسلم ارشاد فرماتے ہیں:

مَنْ أَرَادَ الْحَجَّ فَلَا يَتَعَجَّلُ، إِنَّهُ قَدْ يَمْرُضُ الْمَرِيضُ، وَتَضِيلُ الصَّالَةَ
وَتَعْرِضُ الْحاجَةَ لِ

جو شخص حج کا ارادہ رکھتا ہے اسے چاہئے کہ جلد از جلد حج کر لے، کیونکہ بسا
اوقات انسان بیمار ہو جاتا ہے، اونٹ یا سواری وغیرہ گم ہو جاتی ہے اور کبھی اور
کوئی حاجت پیش آجائی ہے (اور پھر حج نہیں کر سکتا)۔

جس شخص پر حج فرض ہو جائے، اسے چاہئے کہ وہ جلد از جلد اس فریضے سے سبد و شہ
ہو جائے کیونکہ معلوم نہیں مقدر میں کیا لکھا ہے، اس سال تندرست ہے، ممکن ہے آئندہ
سال بیمار ہو جائے، اس سال مادرار ہے، ممکن ہے آئندہ سال غریب ہو جائے، اس وقت
زندہ ہے، ممکن ہے آئندہ سال حج سے پہلے انتقال کر جائے۔ اللہ تعالیٰ توفیق نصیب
فرماں۔ (آمین)



حج سے پہلے

(۱) نیت کی درستگی

حج کا ارادہ رکھنے والے ہر شخص کو چاہئے کہ وہ اپنی نیت کو درست کر لے، آں
حضرت ﷺ کا ارشاد ہے:

إِنَّمَا الْأَعْمَالُ بِالنِّيَاتِ
اعمال کا دار و مدار نیتوں پر ہے۔

اگر نیت اچھی ہوگی تو عمل اللہ تعالیٰ کی بارگاہ میں مقبول ہوگا، اور اگر نیت فاسد ہوگی
تو عمل مقبول نہیں ہوگا، آں حضرت ﷺ نے ارشاد فرمایا ہے:

يَأَيُّهُمْ أَعْلَمُ بِالنَّاسِ زَمَانٌ يَحْجُّ أَغْنِيَاءُ النَّاسِ لِلنَّزَاهَةِ وَأَوْسَاطُهُمْ
لِلتَّجَارَةِ وَقُرْأُوْهُمْ لِلْمَسَالَةِ وَقُرْأُوْهُمْ لِلسُّمْعَةِ وَالرِّيَاءِ

لوگوں پر ایک ایسا زمانہ آئے گا کہ مالدار لوگ سیر و تفریح کی غرض سے، متوسط
طبقے کے لوگ تجارت کی غرض سے، اور فقراء بھیک مانگنے کے لئے، اور قرآن اور
علماء ریا کاری اور دکھلاؤے کی غرض سے حج کریں گے۔

اس لئے ہمیں اچھی طرح محاسبہ کر کے اپنی نیت درست کر لینی چاہئے، ہر شخص کو
چاہئے کہ اپنے آپ سے سوال کرے کہ میں حج کے لئے کیوں جا رہا ہوں؟

ہماری نیت صرف یہ ہوئی چاہئے کہ اللہ تعالیٰ جو ہمارے خالق ہیں، جنہوں نے ہمیں

زندگی دی، صحت دی، مال دیا اور ہمیں اس قابل بنایا کہ ہم اس کے گھر تک پہنچ سکیں، ان کے حکم کو پورا کر کے ان کی رضا اور خوشنودی اور ثواب آخرت حاصل کرنے کے لئے حج کے لئے جاری ہے ہیں، یہ نیت کر لینے کے بعد پوری کوشش رہے کہ حج سے پہلے اور حج کے دوران بھی یہی نیت رہے اور حج کے بعد مرتبے دم تک بھی یہی نیت باقی رہے۔

(۲) اللہ تعالیٰ کے دربار میں حاضری سے پہلے توبہ

ہم اللہ تعالیٰ کے دربار میں جاری ہے ہیں، وہ ہمارا آقا ہے اور ہم اس کے غلام، آقا کے در پر مجرم ہونے کی حالت میں کسی صورت میں حاضری مناسب نہیں ہے، لہذا سفر حج سے پہلے چھوٹے بڑے تمام گناہوں سے سچی توبہ کر لینی چاہئے، چاہے گناہ حقوق اللہ سے متعلق ہوں یا حقوق العباد سے، توبہ کرنے سے پہلے دور کعات صلوٰۃ التوبہ بھی پڑھ لیں تو اور بہتر ہے۔

گناہوں کی دو قسمیں ہیں: حقوق اللہ اور حقوق العباد، ان سے توبہ کی قبولیت کے لئے کچھ شرائط ہیں:

www.idauk.org www.idauk.org

حقوق اللہ: وہ گناہ جن کا تعلق صرف اللہ تعالیٰ کے حقوق سے ہے جیسے نماز، روزہ غیرہ، ان سے توبہ کے لئے تین شرطیں ہیں:

۱) گناہ کو فوراً چھوڑ دے۔

۲) دل میں ندامت ہو کہ اللہ تعالیٰ جو میرے محسن ہیں، جنہوں نے مجھے عدم سے وجود بخشنا اور اتنی ساری نعمتیں عطا کیں، انہی کی نافرمانی کرتا رہا، خوب ندامت اور پچھتاوا ہو۔

۳) پکاً ارادہ ہو کہ آئندہ یہ گناہ کبھی نہیں کروں گا۔

مذکورہ شرائط کے ساتھ یہ بھی ضروری ہے کہ جن عبادات کے چھوٹے پر قضاۓ کسی قسم کا کفارہ لازم ہوا ہے اسے بھی ادا کیا جائے مثلاً نماز نہیں پڑھی ہے تو حساب کر کے تلافی کا پختہ ارادہ کریں اور حسب طاقت ان کی قضاۓ شروع کر دیں، اسی طرح زکوہ، روزہ، صدقۃ فطر، گزشتہ سالوں کی قربانی وغیرہ کے فرض یا واجب ہونے کے بعد جتنے سالوں تک کوتاہی رہی ہے ان کی تلافی کا پکاً ارادہ کر کے حسب استطاعت شروع کر دیں۔

حقوق العباد: جن گناہوں کا تعلق حقوق العباد سے ہے مثلاً کسی کو تکلیف پہنچائی، کسی کی غیبت کی، کسی کا مال چھین لیا، تو مذکورہ تین شرطوں کے ساتھ ایک اور شرط ہے کہ بندے کا حق پامال کیا ہے وہ حق واپس کیا جائے، مثلاً اگر مال چھینا ہے تو مال واپس کیا جائے، یا معافی مانگ کر صاحب حق کو راضی کر لیا جائے، اور اگر وہ حق ایسا ہے کہ واپس کرنا ممکن نہیں ہے مثلاً کسی کی غیبت کی ہے، تو پھر اس بندے سے معافی مانگ کر اس کو راضی کر لیا جائے، اگر اہل حقوق وفات پا گئے ہوں، تو ان کے لئے دعا و استغفار کریں اور مال حقوق ان کے وارثوں کو ادا کریں، اگر وارثوں کا پستانہ چلے تو بلا نیت ثواب غریبوں میں تقسیم کر دیں۔

توبہ جب ان شرطوں کے ساتھ ہوگی تو صحیح ہوگی، اور صحیح توبہ کے بارے میں حدیث شریف میں آتا ہے:

الثَّائِبُ مِنَ الذَّنْبِ كَمَنْ لَا ذَنْبَ لَهُ

گناہوں سے توبہ کرنے والا اس شخص کی طرح ہے جس کا کوئی گناہ ہی نہیں۔

یہ بات بھی ذہن میں رکھیں کہ اگر اپنے اوپر کسی کا کوئی واجب مالی حق ہے جیسے قرض، امانت تو اس کو ادا کر دیں ورنہ ادا یتگی کی وصیت لکھیں اور اپنے لیں دین کے لئے کسی معتمد شخص کو مقرر کر لیں۔

www.idauk.org

حج میں جانے سے پہلے لوگ ایک دوسرے سے اسی لئے ملتے ہیں کہ اگر کسی کے حق میں کوئی کوتا ہی ہوئی ہو تو اسے معاف کر لیں گے، لیکن یاد رہے کہ صرف زبانی اور اوپر اور سے معاف کرانے سے حق معاف نہیں ہوتا، اگر کسی کی حق تلفی ہوئی ہے تو پھر اس کے ساتھ معافی کے وقت ایسا طریقہ اختیار کرنا ضروری ہے جس سے اس کا دل راضی ہو جائے۔

آج کل ہماری ایک غلطی یہ ہے کہ ہم ان لوگوں سے تولتے ہیں اور معافی مانگتے ہیں جن سے ہمارے تعلقات اچھے ہیں، اور جن لوگوں سے قطع تعلق یا اختلاف ہے اور جہاں صلح اور صفائی کی ضرورت ہے ان سے نہیں ملتے، رشتہ دار اور ملنے جلنے والوں سے بہت اہتمام سے صلح کر کے دل صاف کر لینا چاہئے بالخصوص اگر ماں باپ حیات ہوں اور ناراض ہوں تو انہیں کسی طرح بھی راضی کر لینا چاہئے۔

(۳) اللہ جل شانہ پر بھروسہ

پہلی مرتبہ حج پر جانے والوں کو ایک قسم کی گھبراہٹ محسوس ہوتی ہے، اس کی ایک وجہ تو فطری ہے کہ جب کوئی شخص کسی انجان ملک کا سفر کرتا ہے تو اسے گھبراہٹ محسوس ہوتی ہے، اور دوسری وجہ یہ ہے کہ بدشمتی سے کچھ لوگ سفر حج سے واپسی پر اس سفر کے متعلق

خواہ مخواہ منفی باتیں کرتے ہیں۔

میری آپ سے درخواست ہے کہ ہر قسم کی فکر کوڈہن سے نکال دیجئے، یہ سفر نانوے
فیصدر احت والا ہے، اگر کسی کو تکلیف پیش آتی ہے تو وہ بہت معمولی ہوتی ہے جو دنیا کے ہر
سفر میں ہوتی ہے، رسول اللہ صلی اللہ علیہ وسلم کا ارشاد ہے:

السَّفَرُ قِطْعَةٌ مِّنَ الْعَذَابِ لِ

(ہر) سفر عذاب کا ایک کٹڑا ہے۔

یہاں سے ایسے پورٹ جاتے ہوئے بھی تکلیف ہوتی ہے، لیکن شیطان ہمارا دینی
نقسان کرنے کے لئے حج کے سفر کی معمولی تکلیف کا بھی ذہن میں بار بار خیال لاتا ہے
تاکہ حاجی سے ان مقاماتِ مقدسہ کی برائی بیان کرو اکر اس کی نیکیوں کو برباد کرے اور
ساتھ ساتھ اللہ تعالیٰ کے دوسرا بندوں کو بھی خوف زدہ کر کے حج سے محروم رکھے، ظاہر
ہے کہ سفر میں کچھ نہ کچھ تکلیف تو پیش آتی ہے، یہ سفر بھی یہاں سے دوسرا ملک کا، پھر
وہاں کئی لاکھ انسان ایک جگہ میں ایک ساتھ وقت گزارتے ہیں، اور پھر حج کے دنوں میں
بعض اوقات یہ سارے کے سارے ایک ہی وقت میں ایک ہی کام کر رہے ہوتے ہیں،
تو ظاہر ہے کہ کچھ نہ کچھ تکلیف تو ہوگی، مگر اتنی نہیں جتنی لوگ خیال کرتے ہیں، یہ اللہ تعالیٰ
کی قدرت کا مظہر ہے کہ اتنے لاکھ حاجی اپنے سارے کام ایک مقرر وقت میں ایک ہی
جگہ پر اتنی آسانی کے ساتھ کر لیتے ہیں، حقیقت یہی ہے کہ حج کا سارا نظام اللہ تعالیٰ ہی
چلاتا ہے، ظاہر میں جو بھی انتظامات ہوں، مگر حقیقت میں اللہ ہی چلاتا ہے، یہ نظام کسی

تنظیم یا حکومت کے بس میں نہیں ہے۔

میرے بھائیو! بیت اللہ شریف پر صرف ایک نگاہ ڈالنے سے آنکھوں کو جو ٹھنڈک پہنچتی ہے اور دل کو جوسرو حاصل ہوتا ہے یہ ایک نعمت ہی اتنی قیمتی ہے کہ اس کے مقابلے میں دنیا بھر کی مصیبتیں پیچ ہیں، آپ حضرات اس قسم کی منفی باتوں کی طرف توجہ نہ کریں، ان شاء اللہ بہت آسانی سے سفر طے ہو گا۔

میرے والد صاحب رحمۃ اللہ علیہ حجاج کو تسلی کی ایک عجیب بات بتلایا کرتے تھے، فرماتے تھے کہ جب ہم کسی کے بہاں مہمان بن کر جاتے ہیں تو وہاں پہنچ کر ہم اپنی ضرورتوں کی فکر نہیں کرتے، میزبان سارے انتظامات کرتا ہے، ہم نہ بستر کی فکر کرتے ہیں، نہ ناشتے کی، نہ دوپھر کے کھانے کی، نہ چائے کی اور نہ شام کے کھانے کی، یہ سب میزبان کے ذمے ہوتا ہے، وہ ہماری فکر رکھتا ہے اور ہر چیز کے متعلق پوچھتا رہتا ہے کہ کسی چیز کی ضرورت تو نہیں؟ آپ کو کوئی تکلیف تو نہیں؟ جب ایک انسان کی یہ حالت ہے کہ وہ اپنے مہمانوں کا پورا خیال رکھتا ہے، تو اللہ تعالیٰ جو رب العالمین ہیں، بہت مہربان اور رحم کرنے والے ہیں، جن کے لئے تمام مخلوق کی ضرورتیں پوری کرنا کچھ مشکل نہیں، وہ ہمارے میزبان ہوں تو کیا وہ ہماری ضرورتیں پوری نہیں کریں گے؟ بس ذہن میں یہ بٹھاؤ کہ ہم اللہ تعالیٰ کے مہماں بن کر جارہے ہیں اور ہماری تمام ضرورتیں وہ پوری فرمائیں گے، اور اگر راستے میں کوئی چھوٹی مولیٰ تکلیف پیش آجائے تو اس وقت یہ سوچھیں کہ اگر ہم نے اپنی پچھلی زندگی میں اللہ تعالیٰ کی نافرمانی نہ کی ہوتی تو اس تکلیف سے نہ گزرنا پڑتا، یہ اللہ تعالیٰ کا احسان ہے کہ اس قسم کی چھوٹی چھوٹی تکلیفوں کے ذریعے ہمارے گناہوں کو معاف کر کے آخرت کی ہمیشہ کی بڑی تکلیف سے نجات دے رہے ہیں۔

یہ بات بھی عرض کردوں کہ حج سے واپسی پر وہاں کی اچھی باتوں کا تذکرہ کرنا چاہئے، اس لئے کہ دو چار تکلیف دہ باتوں کا بار بار تذکرہ شیطانی چال ہے جس کے ذریعے وہ ہمارے حج کے ثواب کو بر باد کر کے دوسروں کو وہاں جانے سے روکنا چاہتا ہے، اللہ نہ کرے کہیں ہم دوسروں کے حج کے فریضے سے پیچھے رہنے کا سبب بن جائیں اور آخرت میں اللہ تعالیٰ کے دربار میں جواب دہ ہونا پڑے۔

(۳) رفقاء سفر

ساتھیوں کے انتخاب میں اس بات کا خیال رکھنا چاہئے کہ وہ نیک اور صالح ہوں، نیکی اور تقوے کے کاموں میں معین و مددگار ہوں اور عبادت میں ہماری ہمت افزائی کرنے والے ہوں، آخرت کی طرف متوجہ کرنے والے ہوں، اور ہماری دینی روحانی ترقی کی فکر کرنے والے ہوں، اگر وہ پہلے حج کر چکے ہوں تو اور اچھا، اور اگر عالم دین بھی ہوں تو نورِ علی نور۔

یہ خیال بھی رہے کہ ساتھیوں کی جماعت چھوٹی ہو، اور ساتھی سب ہم مزاج اور ہم خیال ہوں۔

جب ہم مزاج ساتھی نہیں ہوتے تو کوئی نہ کوئی گڑبرڑ ضرور ہوتی ہے، اور ایسے مبارک سفر میں رجیشوں کا پیدا ہونا، اور پھر اسی حالت میں حج کرنا اچھی بات نہیں ہے، دیکھا گیا ہے کہ اس سفر میں جن لوگوں سے محبت پیدا ہو جاتی ہے وہ زندگی بھر رہتی ہے، اور ناراضگی بھی زندگی بھر رہتی ہے۔

وہاں جا کر بھی دوستیوں میں نہ پڑے رہیں، ہم یہ مبارک سفر اللہ تعالیٰ کو دوست

بنانے کے لئے اختیار کر رہے ہیں الہذا مخلوق کی دوستیوں میں اپنا وقت ضائع کرنے کے بجائے اپنے آپ کو اس پورے سفر میں ایسے کاموں میں مشغول رکھیں جن سے اللہ تعالیٰ کی خاص دوستی (ولا یت خاصہ) نصیب ہو۔

(۵) غیر ضروری سامان

اپنے ساتھ صرف ضروری سامان لے جائیں، کم سامان کے ساتھ کشمکشم (customs) میں اور سفر میں ہر جگہ بڑی سہولت ہو گی، عموماً ایسا ہوتا ہے کہ لوگ ضرورت سے زائد سامان لے جاتے ہیں اور سفر میں پریشانی اٹھاتے ہیں، الحمد للہ، حرمین شریفین میں ضرورت کی سب چیزیں ملتی ہیں۔

اپنی ذاتی ضرورت کی چیزوں کے علاوہ احرام کی چادریں (دوعدد)، حج کے مسائل اور فضائل کی کتابیں، دعا کی کتابیں، قبلہ نما (compass)، جانماز، اور پیسے وغیرہ اہم اور قیمتی چیزیں رکھنے کے لئے پیٹی یا پرس لے لیں، دوچھوٹی تھیلیاں بھی لے لیں تاکہ مری کے لئے لکنکریوں کو رکھنے میں کام آئیں، ایک دو چادر بھی لے جائیں تاکہ بوقت ضرورت پر دے کے لئے کام آسکیں، مزدلفہ میں (sleeping bag) بھی کام آسکتا ہے، بہت سے لوگ ہوٹل کے تکیے اور چادریں وغیرہ منی لے جاتے ہیں، یہ گناہ کا کام ہے، اس سے خوب بچنا چاہئے۔

(۶) رسوم سے بچیں

یہ سفر مبارک ہے اس لئے اسے ہر قسم کی رسماں اور رواج سے پاک رکھنا چاہئے، بہت سے کام ہم دیکھا دیکھی کرتے ہیں، جیسے جانے والے حاجیوں کی دعوت، یہ بات یاد رہے

کہ جو عمل کسی کو دکھانے کے لئے کیا جاتا ہے وہ اللہ تعالیٰ کی نار اضکلی کا سبب ہوتا ہے۔

ہاں اگر کوئی خلوص اور محبت سے دعوت کرتے تو اس میں اجر و ثواب ہو گا، لیکن اس نیت سے کہ سب ہی رشتہ دار بلار ہے ہیں اس لئے ہمیں بلانا ہی پڑے گا، ثواب سے محرومی ہے، پھر جانے والے دعتوں سے فارغ ہو کر سب کی دعوت کرتے ہیں، اس کے لئے ہال کرایہ پر لیا جاتا ہے اور اس میں بہت سی وہ برا بیاں ہوتی ہیں جو شادیوں کی دعوت میں ہوا کرتی ہیں، یہ تنی بُری بات ہے۔

میرے بھائیو! اس قسم کے تکلفات، رسوم و روانج اور اللہ تعالیٰ کی نافرمانی سے بچنا چاہئے، اور سادگی اور سُنّت طریقے کا اختیار کرنا چاہئے۔

(۷) حج کے مسائل کو سیکھنا

جانے والے ہر حاجی کو چاہئے کہ اپنی پسندیدہ زبان میں کسی تجربہ کا معتبر عالم کی حج و عمرہ اور زیارت مدینہ متوسطہ کے مسائل اور آداب پر کھلی ہوئی ایسی کتاب حاصل کر لیں جو نہ بہت مختصر ہونے، بہت طویل، اور اس کا بہت غور سے مطالعہ کریں اور کوشش کریں کہ اس مبارک سفر سے پہلے حج اور عمرہ کے ضروری مسائل کو اچھی طرح سمجھ لیں، اگر کسی اچھے تجربہ کا ر عالم کی رہنمائی میں اس کتاب کو پڑھ لیں تو بہت بہتر ہے، اگر نہیں تو مطالعہ کے دوران جوبات سمجھ میں نہ آئے اسے نوٹ کر لیں اور کسی معتبر عالم یا مفتی سے سمجھ لیں۔

مسائل کا بار بار مطالعہ کریں اور سمجھ میں نہ آنے کی صورت میں علماء سے استفسار کریں، علماء کرام کی حج کے مسائل پر مجلسیں میسر آ جائیں تو غنیمت سمجھ کر شرکت کریں، غرض حج کے مسائل سیکھنے کا اتنا اہتمام کریں کہ حج کا طریقہ اس طرح مختصر ہو

جائے کہ اگر وہاں کسی کو کوئی غلط کام کرتے ہوئے آپ دیکھیں تو اپنی معلومات کے بارے میں شک میں بنتا نہ ہوں، بلکہ آپ کو پوراطمینان ہو کہ آپ جو کام کر رہے ہیں وہ بالکل صحیح ہے، بہتر یہ ہے کہ صرف ایک کتاب لے لیں، کبھی کبھی کئی کتابیں پڑھنے سے الجھن پیدا ہو جاتی ہے، اس لئے کہ ہر کتاب کا انداز الگ ہوتا ہے، جس کی وجہ سے حج کے طریقے کو سمجھنے میں وقت ہوگی۔

(۸) فضائل حج

مسائل کی کتاب کے ساتھ حج میں روح اور جان پیدا کرنے کے لئے ہمارے حضرت شیخ الحدیث مولانا محمد زکریا صاحب نو راللہ مرقدہ کی کتاب فضائل حج کا بہت اہتمام سے مطالعہ کریں۔

رمضان کے بعد سے تقریباً تمام مسجدوں میں تعلیم کے حلقوں میں یہی کتاب پڑھ کر سنائی جاتی ہے، اس لئے ان حلقوں میں شرکت کریں، اور اس کے علاوہ اپنے گھر میں بھی اس کی تعلیم کریں اور خود بھی مطالعہ کریں، سفر میں بھی ساتھ لے جائیں اور اس کو پڑھنے کا اہتمام کریں۔

اللہ تعالیٰ ہم سب کو ان باتوں پر عمل کرنے کی توفیق عطا فرمائیں۔ (آمین)

رواںگی

مشورہ: روانہ ہونے سے پہلے آپ کو یہ فیصلہ کر لینا چاہئے کہ آپ پہلے مکہ مکرمہ جار ہے ہیں یا مدینہ منورہ؟ اگر آپ پہلے مدینہ منورہ جار ہے ہیں تو آپ کو احرام کی ضرورت

نہیں ہے، لیکن اگر پہلے مکہ مکرمہ جارہے ہیں تو آپ کو میقات سے گزرنے سے پہلے احرام میں آنا پڑے گا، لہذا اپنی ہینڈ بیگ (hand bag) میں چپل اور دو عدد احرام کی چادریں رکھ لیں۔

مشورہ: سفر میں اپنے ساتھ کھانے کی ہلکی چکلی کچھ چیزیں بھی لے لیں اس لئے کہ جدہ ائمہ پورٹ پر کبھی دیر لگ سکتی ہے، اس وقت یہ چیزیں کام آتی ہیں۔

(۱) اگر آپ پہلے مکہ مکرمہ جارہے ہیں تو گھر سے روانہ ہونے سے پہلے وہ سارے کام کر لیں جو اس وقت جائز ہیں اور احرام میں آنے کے بعد منوع ہونے والے ہیں، مثلاً بالوں کو کاشنا، زیرِ ناف اور بغل کے بالوں کو صاف کرنا، ناخن تراشنا، میاں بیوی کے تعلقات وغیرہ، اسی طرح روانہ ہونے سے پہلے بہتر ہے کہ غسل بھی کر لیں اس لئے کہ یہ سارے کام ائمہ پورٹ پر یاراستے میں مشکل ہوں گے۔

(۲) روانگی سے پہلے اگر مکروہ وقت نہ ہو تو دور کعات نفل پڑھیں، بہتر یہ ہے کہ سورہ فاتحہ کے بعد پہلی رکعت میں سورہ کافرون پڑھیں اور دوسری رکعت میں سورہ اخلاص۔

(۳) نماز سے فارغ ہو کر اللہ تعالیٰ کی حمد و شنا اور درود شریف کے بعد اللہ تعالیٰ سے دعا کریں، سفر کی آسانی اور قبولیت کے لئے، اسی طرح اپنے گھر، کاروبار اور اہل و عیال کی حفاظت کے لئے بھی دعا کریں، یہ دعا ضرور کریں کہ اے اللہ! آپ کے محبوب پیغمبر ﷺ نے اور آپ کے نیک بندوں نے اس موقع پر جتنی دعا کیں مانگی ہیں وہ ساری میرے حق میں قبول فرمائیں۔

نوٹ: اگر مکروہ وقت ہو تو نفل نماز پڑھے بغیر صرف دعا کر لیں۔

مفید مشورہ: پورے سفر میں اس بات کا اہتمام رہے کہ جب جب بھی آپ دعا کریں تو دین و دنیا کی حاجتیں مانگ لینے کے بعد یہ دعا ضرور کریں کہ اے اللہ! آپ کے نبی صلی اللہ علیہ وسلم نے اور آپ کے نیک بندوں نے اس موقع پر جو جودعائیں مانگی ہیں وہ ساری میرے حق میں قبول فرماء۔

(۴) دعا کے بعد اپنے اہل و عیال اور دوست احباب سے الوداعی ملاقات کریں، روانہ ہوتے وقت چہرے سے خوش ظاہر ہونی چاہئے، آپ بیوی بچوں کو، ماں باپ کو چھوڑ کر جا رہے ہیں، اس لئے طبعی غم ضرور ہوگا، لیکن جن مبارک جگہوں میں آپ جا رہے ہیں وہ دنیا کی ہر چیز سے بہتر اور افضل ہیں، اس لئے دل اگر غمگین ہوتا بھی چہرے پر اس کا اثر ظاہر نہ ہونے دیں۔

(۵) روانہ ہونے سے پہلے اور ہو جانے کے بعد صدقہ بھی کریں۔

مشورہ: ضرورت سے زائد لوگوں کو ائمہ پورٹ پر نہیں لے جانا چاہئے اس لئے کہ وقت کی تضییغ کے علاوہ فضول خرچی اور دکھاو ابھی ہوتا ہے، عورتوں کے لئے تو وہاں پر دے کا اہتمام بھی دشوار ہوتا ہے۔

سفر کے دوران

سفر کے دوران گناہوں سے اجتناب، سنت کی پابندی اور دعاؤں کا اہتمام ہو، ہاتھ میں تسبیح رکھیں تاکہ ذکر کا اہتمام اور فضول باتوں سے حفاظت رہے، آپس میں دین کی باتیں ہوں، آنکھ، کان، زبان اور باقی اعضاء و جوارح کے ہر قسم کے چھوٹے بڑے گناہوں سے مکمل پر ہیز ہو، اس مبارک سفر کی نعمت پر سفر کے دوران، اور واپس گھر

لوٹنے کے بعد بھی خوب شکر ادا کرتے رہیں کہ یہ ہر ایک کو میسر نہیں آتی، زبان اور دل کے شکر کے ساتھ حقیقی شکر بھی ضروری ہے کہ پورے سفر میں ہم ایسا کوئی کام نہ کریں جو ہمارے خالق کی ناراضگی کا سبب بن جائے۔

مسئلہ: چونکہ یہ سفر ۴۸ میل سے زیادہ کا ہے اس لئے بستی سے نکلتے ہی آپ مسافر ہو جائیں گے، لہذا نمازوں میں قصر کریں گے، یعنی ظہر، عصر اور عشاء کی نمازوں میں چار رکعات کے بجائے دو رکعات پڑھیں گے، (البتہ مقیم امام کے پیچے جماعت کے ساتھ چار رکعات ہی ادا کریں گے)، فجر کی دو اور مغرب کی تین ہی پڑھیں گے، وتر بھی تین ہی رہے گی، جہاں سہولت اور اطمینان کے ساتھ ہو سکے وہاں بہتر یہی ہے کہ سنتوں اور نوافل کا بھی اہتمام کریں، اگر جلدی ہے یا کوئی دشواری ہے تو پھوڑ سکتے ہیں۔

نوٹ: اگر عورت حالتِ حیض میں سفر کر رہی ہے تو پاک ہو جانے کے بعد فوت شدہ نمازوں کی قضا کے سلسلے میں کسی معتمر مفتی سے رہنمائی حاصل کرنی چاہئے۔

فائدہ: اگر آپ پہلے مکہ مکرمہ جا رہے ہیں تو ایک پورٹ پہنچنے سے پہلے یہ طے کر لینا چاہئے کہ آپ حج کی تین قسموں میں سے کون سا حج کرنے والے ہیں؟



حج کی قسمیں

حج کی تین قسمیں ہیں: حج قرآن، حج تمتع اور حج افراد۔

www.idauk.org

حج قرآن

حج قرآن کرنے والا ایک ہی سفر میں حج اور عمرہ دونوں کرتا ہے، حج قرآن کرنے والے کو قارین کہا جاتا ہے، میقات پر عمرہ اور حج دونوں کی نیت کے ساتھ احرام میں داخل ہوگا، مکہ مکرّمہ جا کر عمرہ کرے گا، مگر سعی سے فارغ ہونے کے بعد حلق نہیں کرے گا، بلکہ احرام کی حالت میں رہ کر حج بھی اسی احرام کے ساتھ کرے گا، حج قرآن کرنے والے کے لئے مسنون ہے کہ عمرہ سے فارغ ہونے کے بعد طوافِ قدوم کرے، حج قرآن کرنے والا دسویں ذی الحجه کی رمی سے فارغ ہو کر دم شکر (حج کی قبلانی) اور حلق کے بعد احرام سے نکلے گا، حج قرآن میں دم شکر (حج کی قبلانی) واجب ہے۔

حج تمتع

حج تمتع کرنے والا بھی ایک ہی سفر میں حج اور عمرہ دونوں کرتا ہے، حج تمتع

حج تمتع

کرنے والے کو تمتع کہا جاتا ہے، میقات پر جب احرام میں داخل ہو گا تو صرف عمرے کی نیت کرے گا، مکہ مکرّمہ پہنچ کر طواف، سعی اور حلق کرے گا اور عمرے کے احرام سے فارغ ہو کر احرام کی پابندیوں سے آزاد ہو جائے گا، اب یہ مکہ مکرّمہ میں حج کے دنوں تک احرام کی پابندیوں کے بغیر رہے گا، پھر وہ آٹھویں ذی الحجه کو منی جانے سے پہلے حج کی نیت سے دوبارہ احرام میں داخل ہو کر حج کرے گا، دس ذوالحجہ کی رمی، دم شکر (حج کی قبلانی)

اور حلق سے فارغ ہو کر احرام سے نکلے گا، حج تمتع میں بھی دم شکر (حج کی قبلانی) واجب ہے۔

حج افراد

حج افراد میں حج کرنے والا صرف حج کرتا ہے، حج افراد کرنے والے کو مفرِد کہا جاتا ہے، میقات پر جب احرام میں داخل ہو گا تو وہ صرف حج کی نیت کرے گا، مکہ مکرمہ پہنچ کر طواف قدوم کرے گا، طواف قدوم سے فارغ ہونے کے بعد احرام ہی میں رہے گا اور آٹھویں ذی الحجه کو منی جائے گا اور حج کرے گا، دسویں ذی الحجه کی رمی کر کے حلق کے بعد احرام سے نکلے گا، حج افراد میں دم شکر (حج کی قبلانی) مستحب ہے۔

حج کی ان تینوں قسموں میں حلق کے بعد بھی ایک چیز منوع رہتی ہے اور وہ ہے میاں بیوی کے تعلقات، وہ اس وقت تک منع ہیں جب تک طواف زیارت نہ کر لے۔

حج افراد اور حج قران کرنے والوں کو عموماً دیر تک احرام میں رہنا پڑتا ہے، اور حج تمتع کرنے والوں کو زیادہ دیر تک نہیں رہنا پڑتا، وہ عمرہ کر کے حلق سے فارغ ہو کر احرام کی پابندیوں سے حج تک آزاد ہو جاتے ہیں اس لئے اس میں آسانی رہتی ہے، اسی وجہ سے اکثر لوگ حج تمتع کرتے ہیں، البتہ فضیلت کے اعتبار سے حج قران افضل ہے، پھر حج تمتع اور اخیر میں حج افراد۔

مسئلہ: حج تمتع اور حج قران حدود میقات کے باہر رہنے والوں کے لئے ہے، حدود میقات کے اندر رہنے والوں کے لئے صرف حج افراد ہے۔

کتاب سے استفادے کا طریقہ

حج قران

- ۱) میقات پر یا میقات سے پہلے عمرہ اور حج دونوں کا احرام باندھیں۔ (احرام باندھنے کا طریقہ ص ۲۱ پر احرام کے عنوان کے تحت ملاحظہ فرمائیں، البتہ یہ بات ذہن میں رہے کہ آپ کو عمرہ اور حج دونوں کی نیت کرنی ہے)۔
- ۲) مکہ مکرہ پہنچ کر صرف طواف اور سعی کریں، حلق یا قصر نہ کریں۔ (طواف اور سعی کے احکام ص ۳۲ پر ملاحظہ فرمائیں)۔
- ۳) سعی کرنے کے بعد طوافِ قدم کریں۔

مسئلہ: طوافِ قدم کو سعی کے بعد فوراً کرنا ضروری نہیں ہے، ہاں جتنا جلدی کریں اچھا ہے۔

- مسئلہ: حج قران کرنے والے حج کی سعی طوافِ قدم کے بعد بھی کر سکتے ہیں اور طوافِ زیارت کے بعد بھی، مگر طوافِ قدم کے بعد افضل ہے۔
- ۴) اگر آپ حج کی سعی طوافِ قدم کے بعد کرنے والے ہیں تو طواف کے پہلے تین چکروں میں رمل اور تمام چکروں میں اخطباع بھی کریں۔
- ۵) طوافِ قدم کے بعد اگر حج کی سعی کرنے کا ارادہ ہے تواب سعی کر لیں۔
- ۶) اب آپ حج تک احرام کی حالت میں رہیں گے اور حج کے لئے نئے سرے سے احرام میں آنے کی ضرورت نہیں ہے۔
- ۷) اب آپ حج کے پانچ دن کے احکام ص ۳۲ سے ملاحظہ فرمائیں۔

حج تمثیح

- ۱) میقات پر یا میقات سے پہلے صرف عمرے کا احرام باندھیں۔ (احرام باندھنے کا طریقہ تہیل الحجہ ص ۲۱ پر احرام کے عنوان کے تحت ملاحظہ فرمائیں)۔
- ۲) مکہ مکرہ پہنچ کر طواف، سعی اور حلق کریں۔ (طواف، سعی اور حلق کے احکام تہیل الحجہ ص ۲۶ پر ملاحظہ فرمائیں)۔
- ۳) حلق کے بعد آپ احرام سے نکل جائیں گے اور حج تک احرام کی پابندیوں سے آزاد رہیں گے۔
- ۴) اب آپ حج کا طریقہ ص ۲۸ سے ملاحظہ فرمائیں اور اس کے مطابق حج کریں۔

حج افراد

- ۱) میقات پر یا میقات سے پہلے صرف حج کا احرام باندھیں۔ (احرام باندھنے کا طریقہ تہیل الحجہ ص ۲۱ پر احرام کے عنوان کے تحت ملاحظہ فرمائیں، البتہ یہ بات ذہن میں رہے کہ آپ کو حج کی نیت کرنی ہے، نہ کہ عمرے کی)۔
- ۲) مکہ مکرہ پہنچ کر طواف قدم کریں۔ (طواف کا طریقہ تہیل الحجہ ص ۲۶ پر ملاحظہ فرمائیں)۔

مسئلہ: حج افراد کرنے والے حج کی سعی طوافِ قدوم کے بعد بھی کر سکتے ہیں اور طوافِ زیارت کے بعد بھی، مگر طوافِ زیارت کے بعد افضل ہے۔

مسئلہ: اگر آپ حج کی سعی طوافِ قدوم کے بعد کرنے والے ہیں تو طواف کے پہلے تین چکروں میں رمل اور تمام چکروں میں اضطباب بھی کریں۔

(۳) طوافِ قدوم کے بعد اگر حج کی سعی کرنے کا ارادہ ہے تواب سعی کر لیں۔ (سعی کا طریقہ تسهیل الحج ص ۲۹ پر ملاحظہ فرمائیں)

(۴) اب آپ حج تک احرام کی حالت میں رہیں گے اور حج کے لئے نئے سرے سے احرام میں آنے کی ضرورت نہیں ہے۔

(۵) اب آپ حج کے پانچ دن کے احکام ص ۳۲ سے ملاحظہ فرمائیں۔

حج بدل

اگر حج بدل کا ارادہ ہے تو اس کے بارے میں کسی عالم یا مفتی سے رہنمائی حاصل کریں۔



حج کے پانچ دن

حج کی فضیلت

حضرت عبد اللہ بن عمر رضی اللہ عنہما ایک حدیث روایت کرتے ہیں کہ حضور ﷺ سے

نے ایک صحابی رضی اللہ عنہ سے فرمایا:

- جب تم اپنے گھر سے بیت اللہ کی نیت سے چلو گے تو تمہاری اونٹی کے ہر قدم پر تمہارے لئے ایک نیکی لکھی جائے گی اور ایک گناہ مٹایا جائے گا اور طواف سے فارغ ہو کر تمہارا دور کعین پڑھنا اسماعیل علیہ السلام کی اولاد میں سے ایک غلام آزاد کرنے کی طرح ہے اور صفا اور مرودہ کے درمیان سعی کرنا ستر غلام آزاد کرنے کے برابر ہے اور عرفہ کے دن شام کو عرفات کے میدان میں وقوف کے وقت اللہ تعالیٰ سماء دنیا پر نزول فرماتے ہیں اور فرشتوں کے ساتھ تم پر فخر فرماتے ہیں اور ارشاد فرماتے ہیں کہ میرے بندو! تم غبار آلود، پر آگندہ بال، ہر گہری اور کشادہ وادی سے میرے پاس آئے ہو اور جنت کی امید رکھتے ہو، اگر تمہارے گناہ ریت کے ذریعات یا بارش کے قطروں یا سمندر کے جھاگ کے برابر ہوں، پھر بھی میں نے بخش دئے، اب تم بخشنے بخشائے ہوئے لوٹ جاؤ اور جن کے لئے تم سفارش کرو ان کو بھی میں نے بخش دیا۔
- جمرات کی رمی میں ہر کنگری کے بد لے ہلاک کرنے والے گناہوں میں سے ایک کبیرہ گناہ معاف ہو گا اور

• حج کی قربانی تمہارے رب کے پاس ذخیرہ ہے اور

• سرمنڈا نے میں ہر بال کے بدلہ ایک نیکی ملے گی اور ایک گناہ معاف ہو گا اور

• پھر اخیر میں بیت اللہ کا طواف ایسی حالت میں ہو گا کہ تمہارا کوئی گناہ باقی نہیں

• رہے گا، اور ایک فرصت آ کر تمہارے دونوں آنند ھوں کے درمیان ہاتھ رکھے گا اور کہے گا کہ آئندہ نئے سرے سے عمل کرو، اس لئے کہ تمہارے پچھلے سارے گناہ معاف ہو گئے۔

احرام

احرام حج کے فرائض میں سے ہے، اس کے بغیر حج درست نہیں ہو گا۔

• حج افراد اور حج قران کرنے والے حج کے احرام میں پہلے سے ہیں اس لئے انہیں احرام میں آنے کی ضرورت نہیں ہے، ص ۲۳ پر منی کے لئے روائی سے پڑھ کر عمل کنجھے۔

• حج تمتیع کرنے والے چونکہ عمرہ سے فارغ ہو کر احرام سے نکل گئے ہیں اس لئے انہیں آٹھویں ذوالحجہ کو منی جانے سے پہلے حج کے احرام میں آنا پڑے گا، (اسی طرح مکہ مکرمہ میں رہنے والے لوگ بھی حج کا احرام باندھیں گے)۔

حج کا احرام

(۱) آٹھویں ذی الحجه کو منی کے لئے روادہ ہونے سے پہلے حج کے احرام میں آنا ہے، آپ کو اختیار ہے چاہے آٹھویں ذوالحجہ کی صبح کو احرام میں آئیں یا رات ہی کو یا اس سے

بھی پہلے جب دل چاہے احرام میں آجائیں۔

فائدہ: احرام کا طریقہ وہی ہے جو عمرے کے احرام میں تہمیل الحجرا ص ۲۱ پر بتالیا گیا ہے، البتہ یہ ذہن میں رہے کہ آپ کو حج کی نیت کرنی ہے۔

(۲) مستحب ہے کہ پہلے ان تمام کاموں سے فارغ ہو جائیں جو جائز ہیں مگر احرام میں آجائے کے بعد منوع ہو جانے والے ہیں، اس کے بعد غسل کر لیں اور احرام کی دو چادریں پہن لیں اور خوشبو استعمال کریں، عورتیں سلے ہوئے کپڑے پہنی رہیں۔

(۳) مرد حضرات کے لئے افضل یہ ہے کہ حرم شریف میں احرام کی نیت کریں، اس لئے وہ حرم شریف میں آ کر اگر ہو سکے تو نفل طواف کریں ورنہ دور کعات تحریث المسجد پڑھیں، عورتوں کے لئے افضل یہ ہے کہ اپنی قیام گاہ پر ہی نیت کریں، مرد حضرات کے لئے بھی حرم شریف میں احرام باندھنا ضروری نہیں ہے، جن لوگوں کا قیام حرم شریف سے دور ہے ان کے لئے آسانی اسی میں ہے کہ اپنی قیام گاہ پر احرام میں آئیں۔

(۴) اب احرام کے لئے دور کعات نفل سرڑھانپ کر پڑھیں بشرطیہ مکروہ وقت نہ ہو، بہتر یہ ہے کہ سورہ فاتحہ کے بعد پہلی رکعت میں سورہ کافرون اور دوسری رکعت میں سورہ اخلاص پڑھیں، اگر مکروہ وقت ہو یا عورت حیض یا نفاس کی حالت میں ہو، تو ان دونوں رکعتوں کو حچھوڑ دیں۔

(۵) نماز کے بعد مرد حضرات ہر سے چادر ہٹائیں۔

(۶) اب حج کی نیت کریں:

اللَّهُمَّ إِنِّي أُرِيدُ الْحَجَّ فَيَسِّرْهُ لِي وَتَقْبِلْهُ مِنِّي

اے اللہ! (آپ ہی کی رضا کے لئے) حج کی نیت کرتا ہوں، آپ اس کو میرے لئے آسان کر دیجئے اور میری طرف سے قبول کر لیجئے!

مسئلہ: اگر حج فرض ہے تو فرض کی نیت کریں اور نفل ہے تو اس کی اور حج بدل ہے تو نام لیں کہ فلاں کی طرف سے حج کا احرام باندھتا ہوں۔

(۷) اس کے بعد تین مرتبہ تلبیہ پڑھیں۔

لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنِّعْمَةَ لَكَ وَالْمُلْكَ، لَا شَرِيكَ لَكَ

میں حاضر ہوں اے اللہ، میں حاضر ہوں، میں حاضر ہوں، آپ کا کوئی شریک نہیں ہے، میں حاضر ہوں، بیشک تمام تعریفیں اور تمام نعمتیں اور باادشاہت آپ ہی کے لئے ہے، آپ کا کوئی شریک نہیں ہے۔

(۸) اب درود شریف پڑھ کر دعا کریں۔

(۹) نیت اور تلبیہ پڑھتے ہی آپ احرام میں آ جائیں گے، اب تمام ممنوعات احرام سے بچنے کا اہتمام کریں، ممنوعات احرام تسہیل العمرۃ ص ۲۸ پر ملاحظہ فرمائیں۔

مسئلہ: حج تمیق کرنے والوں کے لئے افضل یہ ہے کہ وہ حج کی سعی طوافِ زیارت کے بعد کریں، لیکن اگر وہ منی جانے سے پہلے کر لیں تو یہ بھی جائز ہے۔

مسئلہ: حج تمیق کرنے والے اگر سعی حج سے پہلے کرنا چاہیں تو احرام میں آنے کے بعد ایک نفل طواف کریں اور اس کے بعد سعی کریں، اس لئے کہ طواف کے طواف میں بغیر سعی نہیں ہو سکتی، اس نفل طواف میں اضطباع اور مل بھی ہو گا، اس لئے کہ ہر اس طواف میں جس کے

بعد سعی ہو، اضطیاب اور مل سنت ہے۔

حج افراد اور حج قرآن کی سعی کی تفصیل ص ۲۹، ص ۳۰ پر ملاحظہ فرمائیں۔

فائدہ: احرام میں آجائے کے بعد کثرت سے تلبیہ پڑھیں، دیگر اذکار بھی پڑھیں مگر
حالاتِ احرام میں سب سے افضل ذکر تلبیہ ہے اور یہ حج کا خاص شعار ہے۔ (ملاحظہ
فرمائیں تسہیل العمرۃ ص ۷۲ پونٹ ۱۱)

مشورہ: ۸ ذوالحجہ کو منی جانے سے پہلے مکہ مکرہ میں تمام نمازوں کی اذان کا وقت
نوٹ کر لیں، اور حج کے ایام میں اسی کے مطابق نمازیں ادا کریں، دوسروں کی دیکھا
دیکھی ہر گز نمازنہ پڑھیں، کبھی کبھی لوگ اندازہ کر کے وقت سے پہلے ہی پڑھ لیتے ہیں اور
نمازوں نہیں ہوتی۔

مشورہ: آرام کرنے کے لئے چٹائی یا sleeping bag ساتھ لے جائیں،
چادر بھی ساتھ لے لیں تاکہ پردے کی ضرورت ہو تو کام آئے۔

مسئلہ: ہوٹل کی چادریں وغیرہ اپنے استعمال کے لئے منی لے جانا جائز نہیں ہے۔



حج کا پہلا دن

(آٹھویں ذی الحجه)

منی کے لئے روانگی

یہ پانچ دن حج کے ایام کہلاتے ہیں، اس سفر کے اصل دن یہی ہیں اس لئے کہ حج کے ارکان ان میں ادا کئے جاتے ہیں، ان ایام میں عبادت، ذکر، توبہ اور دعا کا خوب اہتمام کریں اور گناہوں سے مکمل پر ہیز کریں، اسی طرح فضول اور لا یعنی سے بھی خوب بچیں، ہر آن ہر گھڑی اللہ کی طرف توجہ رہے،

هر دن اللہ کر، نور سے اپنا سینہ بھر

سنن یہ ہے کہ آٹھویں ذی الحجه کو سورج طلوع ہونے کے بعد منی کے لئے روانہ ہوں اور ایسے وقت میں پہنچیں کہ ظہر منتخب وقت میں ادا ہو سکے۔

مسئلہ: طلوع آفتاب سے پہلے منی کے لئے روانہ ہونا خلاف اولی ہے اس لئے کوشش کریں کہ طلوع آفتاب کے بعد روانگی ہو، لیکن اگر کوئی سورج نکلنے سے پہلے، بلکہ صح صادق سے پہلے یارات ہی کو روانہ ہو جائے تب بھی جائز ہے، tour operator (ٹور آپریٹر) کے انتظام کی وجہ سے جلدی جانا پڑتے تو مضافات نہیں ہے، راستے میں تلبیہ و ذکر کی کثرت رہے۔

مشورہ: جو لوگ نئے اور نا تجربہ کارہیں ان کے لئے منی میں اپنی قیام گاہ تک پہنچنا آسان نہیں ہوتا، اس لئے ان کے لئے بہتر یہی ہے کہ وہ اپنے گروپ کے نظام کے مطابق بس میں سفر کریں۔

منی میں قیام

(۱) منی میں تقریباً چوبیں گھنٹے کا قیام ہے اور ظہر، عصر، مغرب، عشاء اور فجر کی نمازیں ویسیں ادا کرنی ہیں، اسی طرح رات بھی منی میں گزارنی ہے، یہ دونوں کام سنت ہیں، اگر کوئی شخص مکہ مکرّمہ میں قیام کر کے نویں کو سیدھا عرفات چلا جائے تو گواں کا حج ہو جائے گا، لیکن خلافِ سنت ہو گا۔

(۲) منی کا قیام اللہ تعالیٰ کی عبادت، ایک دوسرے کی خدمت اور سکھنے سکھانے میں گزرے، گناہ سے مکمل پرہیز ہو، کسی کی تحقیر، نفرت، یا کسی کے ساتھ اڑائی جھگڑا ہر گز نہ ہو، بذریعہ، غیبت اور فضول کاموں سے بھی اپنے آپ کو خوب بچائیں۔

مسئلہ: جدید تحقیق اور مشاہدے کے مطابق آج کل مکہ مکرّمہ کی آبادی منی اور مزدلفہ تک پہنچ گئی ہے، لہذا جو شخص حج کے لئے جائے اور مکہ مکرّمہ میں اس کا قیام حج کے پانچ دن سمیت ۱۵ دن اور راتیں یا اس سے زیادہ ہو تو اسے مکہ مکرّمہ، منی، مزدلفہ اور عرفات، تمام جگہوں میں نماز پوری پڑھنی ہو گی، اس کے لئے قصر کا حکم نہیں ہے۔

مسئلہ: منی میں قیام کی سنت صرف منی میں قیام کرنے سے ادا ہو سکتی ہے اور منی کی حدود شرعیہ شریعت کی طرف سے طے شدہ ہیں؛ اس لئے منی کے ایام میں راتوں کا قیام منی ہی میں ہو، منی کا نمازوں کے قصر و اتمام کے سلسلے میں مکہ مکرّمہ کا حصہ ہونے کے یہ معنی ہرگز نہیں ہیں کہ منی میں قیام کی سنت مکہ مکرّمہ کے کسی محلے میں رہنے سے ادا ہو جائے گی، منی کی حدود شرعیہ میں قیام اور شب گزاری کو چھوڑ کر مکہ مکرّمہ میں قیام کرنا خلافِ سنت ہے۔

اہم فائدہ: منی، عرفات اور مزدلفہ میں پردے کے احکام کا پورا خیال رکھیں، مردوں اور عورتوں کا اختلاط بالکل نہ ہو، عورتیں مردوں کے سامنے چہرہ کھول کر نہ آئیں، مردوں کے پاس سے گزرنے کی ضرورت پڑے تو چادر کو چہرے کے آگے رکھ کر پردہ کر لیں، یہ اللہ تعالیٰ کا حکم ہے اور ضروری ہے اور حرام کی حالت میں اللہ تعالیٰ کی نافرمانی بہت سنگین ہے۔

فائدہ: آج کل تلبیہ کے سلسلے میں بڑی کوتا ہی اور غفلت برتنی جاتی ہے، حالانکہ حج کے ایام میں یہ اذکار کی روح ہے، حضور ﷺ نے فرمایا کہ میرے پاس حضرت جبریل علیہ السلام نے آکر یہ ہدایت کی کہ آپ اپنے صحابہؓ کو بلند آواز سے تلبیہ پڑھنے کا حکم دیں، کیونکہ تلبیہ حج کا خاص شعار ہے۔ اس لئے اس کے ورد کا بہت زیادہ اہتمام ہونا چاہئے، جب کسی سے ملاقات ہو، اوپھی جگہ چڑھتے وقت، نیچے اترتے وقت، بیٹھتے، اٹھتے، نمازوں کے بعد، صبح کو، شام کو، ہر حال میں تلبیہ پڑھتے رہنا چاہئے اور جب بھی پڑھیں تین مرتبہ پڑھنے کی کوشش کریں، اور اس کے بعد آہستہ سے درود شریف پڑھ کر یہ دعا کریں:

اللَّهُمَّ إِنِّي أَسْأَلُكَ رِضَاكَ وَالْجَنَّةَ وَأَعُوذُ بِكَ مِنْ غَصَبِكَ وَالنَّارِ

مشورہ: آٹھویں کومنی آنے کے بعد سے دسویں کو مزدلفہ سے منی لوٹنے تک اگر کھانے پینے میں احتیاط کریں گے تو عرفات اور مزدلفہ میں بہت سہولت رہے گی، پھل اور ہلکی چکلکی غذا پر گزارہ کریں۔

مشورہ: حج کے پانچ دنوں میں اپنے ساتھ صرف ضروری سامان لے جائیں، بعض لوگ بہت سامان لے لیتے ہیں اور منی پہنچنے کے بعد پریشان ہوتے ہیں کہ اب اس کے ساتھ کیا کریں؟ کپڑوں کا ایک جوڑا، لوٹا، چادر، پانی کا تھرماس، چٹائی^{toiletries} اور کچھ بسکٹ وغیرہ ہلکی پھلکی کھانے کی چیزیں کافی ہیں۔

مشورہ: منی اور عرفات میں ہر جگہ خیمے ہی خیمے ہوتے ہیں، اس لئے بغیر ضرورت اپنے خیمے سے باہر نہ جائیں، اگر کسی وجہ سے نکلا ضروری ہو جائے تو زیادہ دور نہ جائیں ورنہ واپس پہنچنا مشکل ہو گا، ہر وقت اپنے خیمے کے پتے والا شاختی کارڈ اپنے ساتھ رکھیں۔

مسئلہ: ۹ ذوالحجہ (یوم عرفہ) کی فجر کی نماز سے لے کر ۱۳ ذوالحجہ کی عصر کی نماز تک ہر فرض نماز کے بعد ہر مرد اور عورت پر تکبیر تشریق پڑھنا حج میں بھی واجب ہے، مرد حضرات جبراً پڑھیں اور عورتیں آہستہ، تکبیر تشریق کے الفاظ یہ ہیں: اللہ اکبر اللہ اکبر لا اللہ الا اللہ وَاللّهُ أكْبَرُ، اللّهُ أكْبَرُ وَلِلّهِ الْحَمْدُ

مسئلہ: نمازوں کے بعد پہلے تکبیر تشریق پڑھیں پھر تلبیہ۔



حج کا دوسرا دن

(نویں ذی الحجه)

عرفات کے لئے روانگی

www.idauk.org

www.idauk.org

وقوف عرفہ فرض ہے اور حج کی روح ہے، رسول اللہ صلی اللہ علیہ وسلم کا ارشاد ہے:

الْحَجُّ عَرَفَةُ لِهِ

حج درحقیقت عرفہ ہی ہے۔

اگر کوئی شخص حج کے تمام اركان ادا کر لے، مگر وقوف عرفہ کے لئے مقررہ وقت میں ایک لمحے کے لئے بھی عرفات میں نہ جاسکے تو اس کا حج نہیں ہوگا، اور اس کے برعکس اگر کسی شخص نے افعالِ حج میں سے کوئی کام نہیں کیا، لیکن سوتے سوتے، یا بے ہوشی کی حالت میں کسی نے اس کو عرفات میں مقررہ وقت میں ایک لمحے کے لئے بھی پہنچا دیا تو دوسرے اركان مکمل نہ کرنے کی وجہ سے ان کی قضايادم وغیرہ لازم آئے گا، لیکن اس کا حج ہو جائے گا۔

www.idauk.org

www.idauk.org

(۱) منی سے عرفات کے لئے سورج طلوع ہونے کے بعد نکلنا سنت ہے، اور سورج طلوع ہونے سے پہلے منی سے نکلنا جائز ہے مگر خلاف سنت ہے، الہذا کوشش کی جائے کہ سورج طلوع ہونے کے بعد روانہ ہوں، (اگر tour (ٹور) والوں کے انتظام سے مجبور ہو کر سورج طلوع ہونے سے پہلے روانہ ہونا پڑتے تو گنجائش ہے)۔

(۲) نہایت ذوق و شوق کے ساتھ عاشق بن کر حستِ خداوندی کی امید سے سرشار ہو کر، زبان پر تلبیہ، ذکر اور تسبیح و تکبیر کے ساتھ عرفات کی طرف سفر کریں، آج کا یہ دن حج کالب لباب ہے۔

(۳) مستحب ہے کہ عرفہ جاتے ہوئے تلبیہ، لا إِلَهَ إِلَّا اللَّهُ اُولَئِكُمْ أَكْبَرُ، استغفار، درود شریف وغیرہ اذ کار اور دعا میں مشغول رہیں، جب جبلِ رحمت پر نظر پڑے تو دعا کریں، فقهاء نے اس موقع پر یہ دعائیں کی ہے جو مستحب ہے:

اللَّهُمَّ إِلَيْكَ تَوَجَّهُتُ وَعَلَيْكَ تَوَكَّلُتُ وَوَجْهَكَ أَرْدَتُ اللَّهُمَّ اغْفِرْ
لِي وَتُبْ عَلَيَّ وَأَعْطِنِي سُؤْلِي وَوَحّْهُ لِي الْخَيْرُ أَيْنَمَا تَوَجَّهُتُ
سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ

اے اللہ! میں آپ ہی کی طرف متوجہ ہوں اور آپ ہی کی ذات پر مجھے بھروسہ ہے اور آپ ہی کی رضا مجھے مطلوب ہے، اے اللہ! میری مغفرت فرما، مجھ پر توجہ فرما، میری درخواست پوری فرما، اور میں جہاں بھی جاؤں میرے لئے خیر مقدم فرما، اللہ کی ذات ہر عیب سے پاک ہے، تمام تعریفیں اللہ ہی کے لئے ہیں، اللہ کے علاوہ کوئی عبادت کے لائق نہیں ہے، اور اللہ ہی سب سے بڑا ہے)۔

(۴) اس کے بعد تلبیہ پڑھتے ہوئے عرفات میں داخل ہوں۔

وقوف عرفہ کا وقت

مسئلہ: چونکہ وقوف عرفہ بہت اہم رکن ہے اس لئے شریعتِ مطہرہ نے اس کے وقت میں بھی بہت گنجائش رکھی ہے، ۹ ذوالحجہ کو زوال کے بعد شروع ہو کر پورا دن اور صبح صادق

تک پوری رات رہتا ہے، حاجی کے لئے اس پورے وقت میں سے وہاں کم از کم ایک لمحے کے لئے ٹھہرنا فرض ہے، ورنہ حج ادا نہیں ہوگا۔

مسئلہ: عرفات میں زوال کے بعد پہنچنا افضل ہے مگر اس سے پہلے پہنچنا بھی جائز

www.idauk.org

www.idauk.org ہے

مسئلہ: اگر عرفات میں زوال سے پہلے پہنچ گیا تو زوال سے لے کر، یا زوال کے بعد جب بھی پہنچ اس وقت سے لے کر غروب تک ٹھہرنا واجب ہے، اگر کوئی شخص اس دوران وقوف کر کے غروب سے پہلے عرفات سے چلا جائے تو اس کا فرض ادا ہو جائے گا، لیکن واجب چھوڑنے کی وجہ سے اس پر دم لازم ہوگا۔

وقوف عرفہ

(۱) عرفات پہنچنے کے بعد اپنی ساری ضروریات سے فارغ ہو جائیں، جب زوال ہو جائے تو اگر ممکن ہو تو غسل کریں ورنہ وضوء، غسل افضل ہے۔

(۲) (زوال ہوتے ہی) اب ظہر کی نماز جماعت سے ادا کریں اور اس کے بعد وقوف شروع کریں۔

آج کا یہ دن بہت ہی اہم ہے، جگہ بھی بہت خاص ہے اور وقت بھی، آج کے لمحات زندگی کے بہت قیمتی اور بہترین لمحات ہیں، اس لئے پوری کوشش کریں کہ ایک لمحہ بھی ضائع نہ ہو، پورے انہاک کے ساتھ ذکر اللہ، تسبیح، توبہ، استغفار، گریہ و زاری کے ساتھ دعا اور عبادت میں گزاریں، بار بار تلبیہ بھی پڑھیں، اس سیاہ کار اور اس کے متعلقین کے لئے بھی ضرور دعا کریں، سائل کا حق ہوتا ہے۔

مسئلة: عرفات میں ظہر اور عصر کو ظہر کے وقت میں ایک ساتھ پڑھنے کے لئے کچھ شرائط ہیں، جو ساری کی ساری خیمے میں نماز پڑھنے کی صورت میں نہیں پائی جاتیں، اس لئے ظہر کو اس کے وقت میں پڑھنا ہے اور عصر کو اس کے وقت میں۔

مشورہ: حاج کو میدان عرفات کی مسجد، مسجد النمرہ میں نماز پڑھنے کا شوق ہوتا ہے، اس لئے کہ آپ ﷺ نے ظہر اور عصر کی نمازیں وہیں پڑھی تھیں، لیکن نئے ناجربہ کار ساتھیوں کو یہ مشورہ دیا جاتا ہے کہ اپنے خیمے ہی میں نمازیں پڑھیں، اس لئے کہ مسجد النمرہ تو آسانی سے مل جائے گی، مگر واپسی پر اپنا خیمہ تلاش کرنے میں دشواری ہوگی، ہو سکتا ہے کہ آپ راستہ بھول جائیں اور خود بھی پریشان ہوں اور ساتھیوں کو بھی پریشانی ہو۔

(۳) وقوف کا مسنون طریقہ یہ ہے کہ قبلہ رُخ کھڑے ہو کر ہاتھ دعا کی طرح اٹھا کے ذکر و عبادت میں مشغول رہیں، اگر تھک جائیں تو بیٹھنے کی بھی گنجائش ہے، مگر لیٹنا مکروہ ہے، مذدور کے لئے لینٹنے کی بھی اجازت ہے، جب تک کھڑے رہ سکتے ہیں کھڑے رہیں اور جب تھک جائیں تو بیٹھ جائیں، جب دوبارہ قوت ہو تو پھر کھڑے ہو جائیں، اسی طرح جب تھک جائیں تو ہاتھ چھوڑ دیں، پھر جب قدرت ہو تو ہاتھ اٹھائیں۔

مسئلة: جبل رحمت کے قریب وقوف کرنا سنت ہے اس لئے جبل رحمت سے جتنا قریب ہوں بہتر ہے، وقوف کے لئے جبل رحمت پر چڑھنا بدعت ہے۔

مشورہ: رسول اللہ ﷺ نے جبل رحمت کے دامن میں وقوف فرمایا تھا، لہذا

مسنون یہی ہے کہ وہاں وقوف کیا جائے، لیکن وہاں پہنچ کر وہاں سے واپس اپنے گروپ تک پہنچنا مشکل ہے، اس لئے کمزور لوگ یا جن کے ساتھ کمزور ہیں وہ اپنے خیمے کے پاس ہی وقوف کریں۔

مسئلہ: یہی ہے کہ وقوف کے دوران اس طرح ہاتھ اٹھا کر کھڑا رہے جس طرح دعائیں ہاتھ اٹھائے جاتے ہیں۔

مسئلہ: مستحب یہ ہے کہ کھلے آسمان کے نیچے دھوپ میں کھڑا رہے اور سایہ میں کھڑا نہ رہے، لیکن اگر تکلیف کا اندر یہ ہے تو حرج نہیں ہے۔

مشورہ: کمزور یا جو لوگ گرمی کے عادی نہیں، وہ ظہر کے بعد سے عصر تک جب سورج اپنے شباب پر ہوتا ہے خیمے ہی میں قبلہ روکھڑے ہو کر عبادت میں مشغول رہیں، اور عصر کے بعد جب گرمی کم ہو جائے اس وقت خیمے سے باہر آ جائیں۔

مسئلہ: پردے کا خوب اہتمام ہو، عورتوں کو مردوں کے ساتھ کھڑا ہونا جائز نہیں ہے، اگر پردہ مشکل ہو تو عورتیں خیمے کے اندر ہی با پردہ رہیں۔

فائدہ: عرفات کے وقوف کے لئے شریعت کی طرف سے کسی مخصوص عبادت یا ذکر کی تعین نہیں کی گئی ہے، کلمہ طیبہ پڑھیں، دوسرا کلمہ پڑھیں، تیسرا یا چوتھا پڑھیں، درود شریف پڑھیں، اپنی اور آخرت کی تمام ضرورتوں کے لئے دعا کریں، اور اس یقین کے ساتھ کریں کہ میرا رحیم و کریم آقا آج میری ہر دعا کو ضرور قبول کرے گا، یہ دعا ضرور کریں کہ اے اللہ! آپ کے محبوب صلی اللہ علیہ وسلم، دوسرے انبیاء علیہم السلام اور صلحاء نے اب تک اس مقام پر جو دعا کی ہیں وہ ساری میرے حق میں اور میرے متعلقین اور پوری

امت کے حق میں قبول فرما۔ استغفار پڑھیں، خوب عاجزی اور ندامت کے ساتھ دل کی گہرائی سے تمام گناہوں سے بچنے کا معاہدہ کر کے توبہ کریں، خوب آنسو بہائیں اور معافی مانگیں، دل لگا کر بہت عاجزی اور توجہ کے ساتھ دعا کریں، الحزب الاعظم، مناجات مقبول، الاستغفار، المعوذات یا نورانی دعا کیں مع اسماء حسنی پڑھیں، قرآن شریف کی تلاوت کریں، نماز میں مشغول رہیں، ذکر اور دعا کے دوران تھوڑی تھوڑی دیر کے بعد لبیک پڑھتے رہیں، بلا ضرورت آپس کی جائز گفتگو سے بھی پرہیز کریں، یاد رہے کہ آج اعمال میں کوتاہی یا کمی کا کبھی بھی تدارک نہیں ہو سکے گا۔

عرفہ کے دن کے اذکار

(۱) ایک حدیث میں ہے کہ بہترین دعا عرفہ کے دن کی دعا ہے، اور بہترین کلمہ جو میں نے اور مجھ سے پہلے نبیوں نے پڑھا وہ یہ ہے **لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَيٍ كُلُّ شَيْءٍ قَدِيرٌ۔**

(۲) ایک اور حدیث میں ہے کہ رسول اللہ صلی اللہ علیہ وسلم کی عرفہ کے دن اکثر دعا یہ ہوتی تھی **لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، بِيَدِهِ الْخَيْرُ، وَهُوَ عَلَيٍ كُلُّ شَيْءٍ قَدِيرٌ۔**

(۳) ایک اور حدیث میں ہے کہ جب کوئی مسلمان عرفہ کے دن میدان عرفات میں وقوف کرتا ہے اور پھر قبلہ رُخ ہو کر مندرجہ ذیل اذکار پڑھتا ہے تو اللہ تعالیٰ فرشتوں سے ارشاد فرماتے ہیں کہ اے میرے فرشتو! میرے اس بندے کا کیا بدلہ ہے جس نے میری

تسبیح کی، میری تہلیل کی اور میری بڑائی اور عظمت بیان کی اور مجھے پہچان کر میری شاکی اور میرے نبی ﷺ پر درود بھیجا؟ (پھر اللہ تعالیٰ خود ارشاد فرماتے ہیں کہ) اے میرے فرشتو! تم گواہ رہو کہ میں نے اس کو معاف کر دیا اور میں نے اس کی سفارش اس کے حق میں قبول کی اور اگر میرا یہ بندہ مجھ سے سوال کرتا تو میں میدان عرفات میں موجود تمام حاجیوں کے حق میں اس کی سفارش قبول کر لیتا۔

• سو مرتبہ لَإِلَهٌ إِلَّا اللَّهُ وَحْدَهُ لَا شَرِيكُ لَهُ، لَهُ الْمُلْكُ وَلَهُ الْحَمْدُ
وَهُوَ عَلَى كُلِّ شَيْءٍ قَدِيرٌ

• سو مرتبہ ﴿فُلْ هُوَ اللَّهُ أَحَدٌ اللَّهُ الصَّمَدُ لَمْ يَكُنْ لَهُ شَرِيكٌ وَلَمْ يُوَلَّدْ وَلَمْ يَكُنْ لَهُ كُفُواً أَحَدٌ﴾ (الخلاص)

• سو مرتبہ اللَّهُمَّ صَلِّ عَلَى مُحَمَّدٍ وَعَلَيْهِ آلِ مُحَمَّدٍ كَمَا صَلَّيْتَ عَلَيْ
إِبْرَاهِيمَ وَآلِ إِبْرَاهِيمَ إِنَّكَ حَمِيدٌ مَجِيدٌ وَعَلَيْنَا مَعَهُمْ۔۔۔

مشورہ: عصر کی نماز پڑھ کر مغرب سے تقریباً ڈیڑھ گھنٹہ پہلے اس وظیفے کو پڑھیں اور اس کے بعد غروب تک پوری توجہ کے ساتھ دعا میں مشغول رہیں، ان شاء اللہ حدیث میں دعا کی قبولیت کا جو وعدہ ہے، اس سے بھی بہرہ ور ہوں گے، اس سیاہ کار اور اس کے متعلقین کے ساتھ پوری امت کو بھی ضرور یاد فرمائیں، بڑا کرم ہوگا۔

فائدہ: دیکھا گیا ہے کہ مغرب سے تقریباً نصف گھنٹہ پہلے بہت سے لوگ وقوف سے اپنے آپ کو فارغ سمجھ لیتے ہیں اور ایک دوسرے کو مبارک باد کہتے ہوئے مصافی

معانقے میں مشغول ہو جاتے ہیں، یہ بہت نا مناسب ہے، اس لئے کہ وقوف کا وقت غروب تک ہے اور مغرب سے پہلے کا یہ وقت نہایت قبیلی ہے، اس لئے آپ غفلت سے دور رہتے ہوئے غروب تک دل گا کر دعا اور عبادت میں مشغول رہیں۔

فائدہ: operator tour (ٹور آپریٹر) اگر غروب سے پہلے آپ کو بس میں بٹھانے کی کوشش کریں تو ان کو آپ نرمی سے سمجھائیں اور غروب تک عبادت اور دعائیں مشغول رہیں، اگر وہ نہ مانیں تو جھگڑا ہرگز نہ کریں، آپ صبر کر کے بس میں بیٹھ جائیں اور غروب تک ذکر و دعائیں برابر مشغول رہیں، اس لئے کہ آپ کی بس غروب تک عرفات ہی میں رہے گی، غروب تک ایک ایک لمحے کی خوب قدر کریں اور سستی اور غفلت کو قریب بھی نہ آنے دیں۔

مشورہ: مزدلفہ کے لئے پانی اور کچھ پھل، بستک وغیرہ اپنے ساتھ لے لیں۔

مزدلفہ کے لئے روانگی

(۱) سورج غروب ہو جائے تو مزدلفہ کے لئے روانہ ہوں، غروب کے بعد بلا عذر دیر کرنا خلافِ سنت ہے۔

(۲) راستے میں ذکر اللہ، درود شریف، دعا اور تلبیہ کی کثرت ہو۔

(۳) مغرب کی نماز نہ عرفات میں پڑھیں نہ راستے میں کسی اور جگہ، آج مغرب کی نماز مزدلفہ پہنچ کر عشاء کے وقت میں عشاء کے ساتھ ادا کی نیت سے پڑھنی ہے، جماعت کے ساتھ ان دونوں کو ادا کرنا سنتِ مؤکدہ ہے اور بغیر عذر کے سنتِ مؤکدہ کو چھوڑنے والا گنہگار ہوتا ہے، اس لئے جماعت کا بھی اہتمام کریں۔

مسئلہ: اگر کسی نے مغرب کی نماز مزدلفہ کے علاوہ کہیں اور پڑھ لی تو مزدلفہ پہنچ کر دو
بارہ عشاء کے وقت میں پڑھنا واجب ہے۔^۱

مسئلہ: اگر جموم اور ٹریفیک کی وجہ سے یا کسی اور وجہ سے مزدلفہ پہنچنے میں تاخیر ہو
جائے، اور مغرب اور عشاء کی نماز قضا ہونے کا اندیشہ ہو تو ایسی صورت میں مغرب اور
عشاء کی نماز آپ جہاں ہیں وہیں پڑھ لیں۔^۲

مسئلہ: اگر کوئی شخص مزدلفہ جلدی پہنچ گیا اور ابھی عشاء کا وقت نہیں ہوا ہے تو عشاء کے
وقت کا انتظار کرے اور اس کے بعد دونوں نمازوں میں ادا کرے۔^۳

مشورہ: اس بات کا خیال رہے کہ جب تک مزدلفہ کی حدود میں داخل ہو جانے
کا یقین نہ ہو جائے اس وقت تک بس سennہ اتریں، بعض دفعہ لوگ مزدلفہ میں داخل ہو
نے سے پہلے ہی دوسروں کی دیکھادیکھی اپنے آپ کو مزدلفہ میں سمجھ کر بس سے اتر جاتے
ہیں اور نماز پڑھ لیتے ہیں اور وقوف بھی وہیں کرتے ہیں، اسی طرح قبلہ کی صحیح تعین کا بھی
اهتمام کریں، وہ بھی دوسروں کی دیکھادیکھی نہ کریں، حکومت نے مزدلفہ کی حدود اور قبلہ
کی سمست کی تعین کے لئے بورڈ بھی لگائے ہیں۔^۴

مزدلفہ

(۱) مزدلفہ پہنچ کر غسل یاوضوء کریں۔

(۲) جب عشاء کا وقت ہو جائے تو مستحب یہ ہے کہ مغرب اور عشاء کو جلدی ادا

^۱ احکام الحج، ص: ۷۷

^۲ کتاب المسائل: ۳۱۰۳

^۳ احکام الحج، ص: ۷۸

کریں، دونوں نمازوں کو جماعت سے اس ترتیب سے ادا کریں:

الف) ایک اذان کہیں۔

ب) ایک اقامت کہیں۔

ج) مغرب کی فرض پڑھیں (سلام کے بعد تکمیر تشریق اور تلبیہ پڑھیں)۔

د) عشاء کی فرض پڑھیں (سلام کے بعد تکمیر تشریق اور تلبیہ پڑھیں)۔

ه) مغرب کی سنتیں پڑھیں۔

و) عشاء کی سنتیں اور اس کے بعد وتر پڑھیں۔

(۳) اب کھانے، پینے، استخاء وغیرہ ضروریات کی طرف توجہ کریں۔

(۴) اب آپ کنکریاں اٹھائیں، دسویں ذی الحجه کو بڑے شیطان کی رمی کے لئے مزدلفہ سے سات کنکریاں اٹھانا مستحب ہے، باقی دونوں کی رمی کے لئے بھی مزدلفہ سے کنکریاں اٹھانا بلا کراہت جائز ہے، اور اکثر لوگوں کا یہی معمول ہے، اگر آپ تمام دونوں کی رمی کے لئے کنکریاں اٹھانا چاہیں تو آپ کو ۲۹ میا ۰۷ء کنکریوں کی ضرورت ہو گی؛ جو ۱۳ اذوالحجۃ تک ہھر نے کا ارادہ رکھتے ہیں انہیں ۰۷ء کنکریوں کی ضرورت پڑے گی، ورنہ ۲۹ میا کافی ہوں گی۔

واجب	۷	بڑا شیطان	۱۰ ذی الحجه
واجب	۲۱	تینوں شیاطین	۱۱ ذی الحجه
واجب	۲۱	تینوں شیاطین	۱۲ ذی الحجه
سنن	۲۱	تینوں شیاطین	۱۳ ذی الحجه

مسئلہ: جرات کے ارد گرد اور ناپاک جگہوں کے علاوہ منی اور مزدلفہ میں کسی بھی جگہ سے کنکریاں اٹھائی جاسکتی ہیں۔

مسئلہ: کنکری بڑے پختے کے برابر ہو، بھور کی گھٹلی کے برابر ہو تو بھی جائز ہے،

بڑے پختہ سے رمی کرنا مکروہ ہے۔

مسئلہ: ناپاک کنکریوں سے رمی کرنا مکروہ ہے، اس لئے مستحب یہ ہے کہ رمی سے پہلے کنکریوں کو دھولیا جائے اور اگر ناپاکی کا یقین نہ ہو تو بغیر دھونے استعمال میں بھی مضاائقہ نہیں۔

(۵) مزدلفہ میں صحیح صادق تک رات گزرنا سنت مؤکدہ ہے، یہ رات بہت با برکت ہے، صاحب معلم الحجاج حضرت مفتی سعید احمد صاحب، حضرت مفتی محمد رفیع عثمانی صاحب، حضرت مفتی عبد الرؤوف سکھروی صاحب اور حضرت مفتی سلمان منصور پوری صاحب دامت برکاتہم نے لکھا ہے کہ بعض کے نزد یک مزدلفہ کی رات شب قدر سے بھی افضل ہے، الہذا اس رات کی خوب قدر کریں اور عبادت میں گذاریں، تھوڑی دیر کے لئے سنت کی نیت سو بھی جائیں، اس لئے کہ رسول اکرم صلی اللہ علیہ وسلم سے مزدلفہ کی رات میں سونا بھی ثابت ہے۔

مسئلہ: بیمار، کمزور، معذور، بچے، اور عورتوں کے لئے گنجائش ہے کہ مزدلفہ میں مغرب اور عشاء کی نماز پڑھ کر فوراً منی کے لئے روانہ ہو جائیں اور وقوف کو چھوڑ دیں، اس کی وجہ

سے ایسے لوگوں پر کوئی کفارہ یاد ملازم نہیں آتا۔ لے

مسئلہ: طاقتو ر صحبت مند مردوں کے لئے مزدلفہ کا وقوف ترک کرنے کی اجازت نہیں
ہے اس لئے عورتوں اور معذوروں کو منی پہنچانے کا کوئی اور معمول انتظام کریں۔

www.idauk.org

www.idauk.org



www.idauk.org

www.idauk.org

www.idauk.org

www.idauk.org

حج کا تیسرادن

(دسویں ذی الحجه)

مزدلفہ کا وقوف

مسئلہ: (طلوع) صبح صادق (کے بعد) سے طلوع آفتاب میں دور رکعت کے بعد

باقی رہنے تک مزدلفہ میں کم از کم ایک لمحے کے لئے ٹھہرنا واجب ہے اور پورا وقت ٹھہرنا سنت ہے، اگر کوئی شخص صبح صادق ہوتے ہی فجر کی نماز پڑھ کر مزدلفہ سے منی کے لئے روانہ ہو جائے تو وجب ادا ہو جائے گا۔

مسئلہ: بلا عذر وقوف مزدلفہ چھوڑنے سے دم واجب ہوگا۔

(۱) مستحب یہ ہے کہ صبح صادق ہوتے ہی فجر کی نماز اول وقت میں ادا کریں۔

(۲) اب وقوف کریں، اس وقوف میں بھی قبلہ رخ ہو کر کھڑے ہونے کی حالت میں دعا کی طرح ہاتھ اٹھا کر درود شریف، تکبیر، تہلیل، استغفار، تلبیہ اور دعا میں مشغول رہیں، اگر تھک جائیں تو بیٹھنے کی بھی گنجائش ہے، مگر لیٹنا مکروہ ہے، معدود رکعت کے لئے لیٹنے کی بھی اجازت ہے، یہ بھی قبولیت کا وقت ہے۔

(۳) طلوع شمس سے کچھ پہلے تک آپ عبادت میں مشغول رہیں، سورج نکلنے میں جب دور رکعت کے بعد وقت باقی رہ جائے تب مزدلفہ سے منی کے لئے روانہ ہوں، راستے میں ذکر میں مشغول رہیں اور بکثرت تلبیہ پڑھیں۔

فائدہ: یہاں بھی operator (ٹور آپریٹر) کی طرف سے جلدی کروائی جاتی ہے، آپ فجر کی نماز سے فارغ ہو کر جتنی دیر ہو سکے قبلہ رہو کر دعا، ذکر اور تلبیہ میں مشغول رہیں اور اس کے بعد بس میں سوار ہوں، یہ بات ذہن میں رہے کہ جب تک سورج طلوع نہ ہو اور آپ مزدلفہ کی حدود میں ہیں، اس وقت تک آپ کا وقوف جاری ہے، الہذا بس میں بیٹھنے کے بعد بھی سورج طلوع ہونے سے قبل تک ذکر، تلبیہ اور دعا میں مشغول رہیں، یہ وقت بھی قبولیت کا ہے۔

مشورہ: مزدلفہ سے منی بس (bus) کے ذریعے سفر کرنے کے بجائے پیدل جانے میں آسانی بھی رہے گی اور جلدی بھی پہنچ جائیں گے، مگر یہ خیال رہے کہ منی کی اپنی قیام گاہ خوب اچھی طرح معلوم ہو اور ساتھ میں کمزور اور معدود رہے ہوں۔

مسئلہ: حاجی کے لئے عید کی نماز نہیں ہے۔

منی

حاجی کے لئے سب سے زیادہ مصروفیت والا دن ۰۰ اذوالحجہ ہے۔

رسول اللہ صلی اللہ علیہ وسلم نے منی پہنچنے کے بعد چار کام کئے:

(الف) سب سے پہلے بڑے شیطان کی رمی کی۔

(ب) اس کے بعد حج کی قربانی کی، (یہ حج تمعن اور حج قران کرنے والوں کے لئے واجب اور حج افراد کرنے والوں کے لئے مستحب ہے)۔

www.idauk.org

(ج) اس کے بعد سر کے بال منڈوانے۔

(د) اس کے بعد مکرمہ تشریف لے گئے اور طوافِ زیارت کیا اور ظہر سے پہلے واپس منی تشریف لے آئے۔

ان چار کاموں میں سے طوافِ زیارت فرض ہے اور باقی تین واجب ہیں۔

اہم مسئلہ: حج قران اور حج تمتع کرنے والوں کے لئے پہلے تین کاموں میں ترتیب ضروری ہے، یعنی پہلے رمی کرنا، پھر قربانی اور پھر سر کے بالوں کا حلق، اگر یہ تین کام آگے پیچھے ہو جائیں تو دم لازم ہوگا، فقہاء حنفی میں اسی پر فتویٰ ہے، اس لئے نوجوان، صحبت مند اور باہمت لوگوں کو اسی پر عمل کرنے کی کوشش کرنی چاہئے، اور جو حضرات ضعیف، کمزور اور معدوزر ہوں اور بحوم اور اپنی معدوزری کی وجہ سے اس ترتیب پر عمل کرنے سے قادر ہوں، انہیں کسی اچھے ماہر مفتی کی طرف رجوع کر کے اس سلسلے میں رہنمائی حاصل کر لینی چاہئے۔

مسئلہ: حج افراد کرنے والوں کے لئے حج کی قربانی مستحب ہے اس لئے وہ رمی کر کے حلق سے فارغ ہو سکتے ہیں، لیکن ان کے لئے بھی رمی اور حلق میں ترتیب ضروری ہے اور اگر قربانی کو بھی ترتیب میں شامل کر لیں تو یہ ان کے لئے مستحب ہے۔

ان تین کاموں کی ترتیب کو یاد رکھنے کے لئے انگریزی میں ایک code بنایا ہے:- PASS:

P	PELTING	رمی	۱
A	ANIMAL	قربانی	۲
S	SACRIFICE		
S	SHAVING	حلق	۳

اگر ہماری کوشش رہی اور ان تینوں اركان کو اس ترتیب سے ادا کریں گے تو ان شاء اللہ، مم PASS ہو جائیں گے اور ہمارے ذمے دم نہیں ہوگا۔

اہم مشورہ: منی پہنچنے کے بعد عام طور پر احرام سے نکلنے کی عجلت پائی جاتی ہے، اس لئے لوگ رمی، قربانی اور حلق سے جلدی فارغ ہونے کی کوشش کرتے ہیں، اس عجلت کی وجہ سے بعض لوگ بڑی تکلیف میں پڑ جاتے ہیں، آپ رمی، قربانی، حلق اور طوف زیارت کا نظام بنانے سے پہلے اپنے حالات کا جائزہ لیں کہ آپ کے ساتھ کس قسم کے لوگ ہیں؟ بوڑھے، عورتیں، بچے، بیمار، یا صحت مند اور طاقتور؟ اور پھر اس کے مطابق اپنا نظام بنائیں۔

کمزوروں کا لاحاظ کرتے ہوئے ان کا مول کو طمینان سے کرنے کی وجہ سے احرام سے نکلنے میں کچھ تاخیر ہوگی، مگر بہت راحت رہے گی اور تکلیفوں سے نجات ہوگی، کبھی کبھی چند گھنٹے صبر نہ کرنے کی وجہ سے بڑی مصیبت اٹھانی پڑتی ہے۔

اب ان چاروں کا مول کو علیحدہ علیحدہ بیان کیا جاتا ہے:

رمی

رمی کے معنی ہیں جمرات (شیاطین) پر کنکریاں پھینکنا۔

منی میں ایک مسجد ہے جسے مسجد خیف کہتے ہیں، اس کے قریب تین ستون ہیں جنہیں عربی میں جمرات کہتے ہیں اور عام لوگوں کی زبان میں شیاطین کہتے ہیں۔

فائدہ: کچھ سال پہلے تک جمرات کی عالمیں تین ستونوں کی شکل میں تھیں، ۱۳۲۵ھ میں سعودی حکومت نے ایک بڑی تعمیر مکمل کی، اصلی ستونوں کو باقی رکھ کر ان کو چوڑا کر کے ۱۵ سے ۲۰ میٹر کی دیوار بنائی، اس لئے اب رمی کرتے ہیں تو کنکریاں ستونوں پر نہیں بلکہ دیوار پر پھینکی جاتی ہیں۔

رمی کی مشروعیت

صحیح ابن خزیمہ کی ایک روایت ہے کہ جب ابراہیم علیہ السلام مناسک حج ادا کرنے کے لئے منی تشریف لائے تو جس جگہ پر اب بڑا شیطان ہے وہاں شیطان ظاہر ہوا تو آپ علیہ السلام نے سات کنکریاں اٹھا کر شیطان پر پھینکیں، شیطان زمین میں دھنس گیا، جب آپ علیہ السلام آگے بڑھے تو پھر دوبارہ ظاہر ہوا تو آپ نے پھر سات کنکریاں پھینکیں اور وہ پھر زمین میں دھنس گیا، جب آپ علیہ السلام اور آگے بڑھے تو پھر نمودار ہوا، آپ نے پھر سات کنکریاں پھینکیں تو پھر زمین میں دھنس گیا۔ لے حضرت ابن عباس رضی اللہ عنہ نے فرمایا کہ تم شیطان پر کنکریاں مارتے ہو اور اپنے دادا ابراہیم علیہ السلام کے دین پر چلتے ہو۔ حضرت ابراہیم علیہ السلام کی یاد میں اس عمل کو مناسک حج میں داخل کر لیا گیا۔

رمی کے مسائل

مسئله: دسویں ذی الحجه کو صرف بڑے شیطان (الْحُجَّةُ الْكَبْرِيٰ، الْحُجَّةُ الْعَقِبَةُ، الْحُجَّةُ الْآخِرِيٰ) کی رمی کرنا واجب ہے، گیارہویں اور بارہویں ذی الحجه کو تینوں جمرات کی رمی کرنا واجب ہے، اگر کسی نے ان میں سے کسی ایک کی رمی کو بھی بغیر عذر کے ترک کر دیا تو تیر ہویں ذی الحجه کے غروب سے پہلے تک دم کے ساتھ اس کے ذمے اس کی قضا بھی ہوگی، اور اگر اسے تیر ہویں کے غروب کے بعد یاد آئے تو اس صورت میں قضائیں ہوگی
صرف دم ہوگا۔^۱

مسئله: رمی ہر حاجی پر واجب ہے، بوڑھا ہو یا جوان، مرد ہو یا عورت، طاقتور ہو یا ضعیف، بیمار ہو یا تندرست، رمی چھوڑنے کی صرف معدود رکاوات ہے، اور معدود رکاوات کی شریعت نے خود تعین کی ہے، ہجوم، گھبراہٹ اور کم ہمتی معدود رکاوات ہیں ہے، اگر کوئی بغیر شرعی عذر کے رمی چھوڑ دے گا تو وہ گنہگار ہوگا اور اس پر دم لازم ہوگا، رمی چھوڑنے کی اجازت صرف شرعی معدود رکاوات ہے، اور شرعی معدود رکاوات ہے جو:

۱) کھڑے ہو کر نماز نہ پڑھ سکتا ہو، یا

۲) اپنی قیام گاہ سے جمرات تک پیدل چل کر جانے کی قدرت نہ رکھتا ہو اور سواری بھی نہ مل رہی ہو، یا

۳) پیدل چل کر جانے کی قدرت رکھتا ہو یا سواری بھی مل رہی ہو، مگر جانے کی صورت میں مرض بڑھ جانے کا یا سخت تکلیف کا قوی اندیشہ ہو، اب یہ شرعی معدود رکاوات ہے اور

اس کے لئے رمی کے لئے کسی کو نائب بنانا جائز ہے۔ ۵

مشورہ: معذور ہونے نہ ہونے کے بارے میں خود فیصلہ کرنے کے بجائے کسی اچھے مفتی یا عالم سے رہنمائی لیں تو بہتر ہے۔

مسئلہ: اگر کسی نے معذور کی طرف سے اس کے کہے بغیر رمی کر لی تو وہ رمی معتبر نہیں ہوگی، معذور کی طرف سے رمی کے صحیح ہونے کے لئے اس کا کسی کو نائب بنانا ضروری ہے، اس لئے معذور کو چاہئے کہ یہ کہے کہ آپ جا کر میری طرف سے رمی کر لیں، ہاں اگر کوئی معذور بے ہوش ہو یا عقل کھو چکا ہو تو ایسے آدمی کی طرف سے بغیر کہے رمی کرنا درست ہو گا۔ ۶

اہم بات: آج کل ان دونوں باتوں میں بڑی کوتاہی ہو رہی ہے، جو معذور نہیں ہوتے وہ بھی کسی اور کو رمی کے لئے نائب بناتے ہیں، اور جو لوگ حقیقت میں معذور ہوتے ہیں اور جن کے لئے نائب بنانا جائز بھی ہے، ان کی طرف سے نائب بننے بغیر ہی دوسرے لوگ رمی کر لیتے ہیں، ان دونوں صورتوں میں رمی نہیں ہوتی اس لئے خوب احتیاط کرنا چاہئے۔

مسئلہ: جو شخص معذور کی طرف سے رمی کرنے کا وکیل بنایا جائے اس کے لئے افضل یہ ہے کہ پہلے اپنی طرف سے رمی کرے، اس کے بعد معذور کی طرف سے، اور رمی کے دوسرے اور تیسਰے دن میں افضل یہ ہے کہ اولاً بالترتیب تینوں جمرات پر اپنی رمی

لـ احكام حج، ص: ۸۳، غنیمة الناسك، ص: ۷۷

۵ـ غنیمة الناسك، ص: ۱۸۷

کرے، اس کے بعد لوٹ کر مغذور کی طرف سے ترتیب دار می کرے۔ لے آج کل کے ہجوم میں اگر ہر ایک جرہ پر پہلے اپنی رمی کر لے پھر مغذور کی طرف سے رمی کر لے تب بھی کوئی حرج نہیں ہے۔

مسئلہ: اپنی طرف سے ایک کنکری مارنا پھر مغذور کی طرف سے ایک مارنا مکروہ ہے۔
www.idauk.org

مشورہ: مغذور کے لئے منی جانے سے پہلے مکہ ہی سے قبیل چیر (wheelchair) کا انتظام کر لینا چاہئے۔

رمی کا وقت

دسویں ذی الحجه کو رمی کا وقت صحیح صادق سے لے کر دوسرا دن کی صحیح صادق تک رہتا ہے، صحیح صادق سے لے کر سورج کے طلوع ہونے تک مکروہ وقت ہے، سورج کے طلوع ہونے سے زوال تک مسحی وقت ہے، اور آپ ﷺ نے اسی وقت میں رمی کی ہے، پھر زوال سے مغرب تک مباح یعنی بغیر کراہت کے جائز، اور مغرب سے صحیح صادق تک مکروہ۔
www.idauk.org

بُوڑھوں، عورتوں، بچوں اور بیماروں کے لئے ان مذکورہ اوقات میں سے کوئی بھی وقت مکروہ نہیں، یہ لوگ چوبیس گھنٹے میں جب چاہیں رمی کریں، بلکہ عورتوں کے لئے رات کا وقت افضل ہے (تاکہ مردوں کے ساتھ احتلاط نہ ہو)۔

فائدہ: بہتر تو یہی ہے کہ رمی مستحب وقت میں کی جائے، آج کل جرات کی جگہ پر توسعی کی وجہ سے کافی سہولت ہو گئی ہے، اس لئے طاقتوار اور تند رست مردوں کو مستحب وقت میں رمی کرنے کی کوشش کرنی چاہئے، اگر زوال سے کچھ پہلے کوشش کریں گے تو امید ہے کہ آسانی سے ہو جائے گی، لیکن اگر یہ محسوس کریں کہ زوال سے پہلے رمی تکلیف سے خالی نہیں، جان کا خطرہ ہے، کسی عضو کے ٹوٹنے کا یا بیمار ہونے کا اندیشہ ہے، یا رمی کے صحیح نہ ہونے کا امکان ہے، تو ایسی صورت میں انہیں مغرب سے تقریباً ایک گھنٹہ پہلے کوشش کرنی چاہئے، اگر مغرب سے پہلے بھی مذکورہ خطرات ہوں تو پھر مغرب سے صح صادق تک جب چاہیں کر لیں، ان شاء اللہ تعالیٰ کراہت نہیں ہو گی، اس لئے کہ جان بیماری وغیرہ کا خوف عذر ہے اور عذر کی صورت میں کراہت باقی نہیں رہتی۔

جهاں تک کمزور لوگوں کا تعلق ہے تو انہیں تو مغرب یا عشاء کے بعد ہی کرنا چاہئے، اس لئے کہ ان کے لئے کراہت کا سوال ہی نہیں، رہے وہ لوگ جن کے ساتھ بوڑھے، عورتیں، بچے یا بیمار ہیں، ان کے لئے مشورہ ہے کہ رمی کے لئے مغرب سے ایک گھنٹہ پہلے پہنچیں، اور وہاں پہنچ کر حالات کا جائزہ لیں، اگر حالات ٹھیک لگیں تو رمی کر لیں، ورنہ وہ خود مغرب سے پہلے کر لیں اور کمزور لوگ مغرب یا عشاء کے بعد کر لیں، اور اگر وہ بھی کمزوروں کی وجہ سے مغرب کے بعد کر لیں گے تو ان شاء اللہ امید ہے کہ کراہت نہیں ہو گی۔

فائدہ: طاقتوار، صحیت مند حضرات سے گزارش ہے کہ آپ ارکان ادا کرتے ہوئے اپنے ساتھ آئے ہوئے کمزور لوگوں کا پورا لاحاظہ رکھیں، مغرب سے پہلے مباح وقت میں رمی کرنے کی کوشش ضرور کریں، لیکن اگر ایسا لگے کہ مشکل ہے تو پھر مغرب یا عشاء کے

بعد کریں، اس صورت میں اتنا ہوگا کہ قربانی دوسرے دن ہوگی اور احرام سے نکلنے میں تھوڑی تاخیر ہوگی، لیکن تکلیف اور پریشانی سے خوب حفاظت ہوگی۔

فائدہ: معلوم ہوا ہے کہ حکومت کے نئے منصوبے کی تکمیل کے بعد اب رمی میں بہت آسانی ہو گئی ہے، ہر شخص اپنے اور اپنے رفقاء کے احوال کو دیکھ کر رمی کا پروگرام سیٹ کریں۔

رمی کا طریقہ

آج صرف بڑے شیطان کی رمی کرنی ہے، بڑے بڑے بورڈ لگے ہوئے ہیں جن پر لکھا ہوا ہے کہ کون سا شیطان کہاں ہے، مسجدِ خیف سے قریب جو ستون ہے وہ چھوٹا شیطان ہے، اس کے بعد درمیان والا ہے اور مسجد سے جو سب سے دور ہے وہ بڑا شیطان ہے، یاد رکھنے کے لئے یہ بات ذہن میں رکھیں کہ شیطان جتنا بڑا ہوگا مسجد سے اتنا ہی دور رہے گا۔

(۱) رمی شروع کرنے سے پہلے تلبیہ بند کر دیں۔ لرمی سے پہلے اگر سورج غروب ہو جائے تو بھی تلبیہ موقوف کر دیں۔

(۲) ستون سے کم از کم پانچ ہاتھ کے فاصلے پر کھڑے رہیں، زیادہ فاصلہ ہوتا کوئی حرج نہیں۔

(۳) ستون کے سامنے اس طرح کھڑے رہیں کہ منی دائیں کہ منی دائیں طرف ہو اور مکرّمہ

با نکیں طرف، یہ طریقہ سست ہے، اگر بحوم کی وجہ سے اس طرح نہ کھڑے رہ سکیں تو کسی بھی جہت سے رمی کرنے کی گنجائش ہے۔

فائدہ: اگر آپ کی دامن طرف مسجد نیف ہو گئی تو با نکیں طرف لکھ مکرہ ہو گا۔

(۴) کنکری کو دابنے ہاتھ کے انگوٹھے اور شہادت کی انگلی سے پکڑ کر، ہاتھ اتنا اونچا کر لیں کہ بغیر نظر آئے۔

(۵) **بِسْمِ اللَّهِ وَاللَّهُ أَكْبَرُ** کہتے ہوئے کنکری کو ستون (دیوار) پر چھینکیں۔
کنکری چھینکتے ہوئے یہ دعا بھی یاد ہو تو پڑھی جاسکتی ہے:

بِسْمِ اللَّهِ وَاللَّهُ أَكْبَرُ، رَغْمًا لِلشَّيْطَانِ، وَ رِضَى لِلرَّحْمَنِ، اللَّهُمَّ اجْعَلْهُ حَجَّاً مَبْرُورًا وَ سَعْيًا مَشْكُورًا وَ ذَنْبًا مَغْفُورًا

اللہ کے نام سے شروع کرتا ہوں، اللہ سب سے بڑا ہے، (کنکری مارتا ہوں)
شیطان کو ذلیل کرنے کے لئے اور حرمی تعالیٰ کو راضی کرنے کے لئے، اے
اللہ! میرے اس حج کو حج مبرور بننا اور میری کوشش کو قبول فرمانا اور گناہوں کو

معاف فرمائے۔

(۶) اسی طرح سات کنکریوں کو علیحدہ علیحدہ چھینکیں۔

(۷) رمی کے بعد دعائیں ہے، رمی کر کے اپنی قیام گاہ پر چلے جائیں۔

مسئلہ: دامن ہاتھ سے رمی کرنا مسنون ہے۔

مسئلہ: ساتوں کنکریوں کو الگ الگ پھینکنا ضروری ہے، اگر کوئی شخص دو یا دو سے زائد کنکریاں ایک ساتھ پھینکتے تو وہ ایک ہی شمار ہو گی، اگر ساتوں ایک ساتھ پھینکتے تب بھی ایک ہی شمار ہو گی۔^۱

مسئلہ: یہ بات بھی ذہن میں رہے کہ جمرات کے ستون (دیواروں) کو مارنا مقصود نہیں ہے، بلکہ ستون یا دیوار تو ایک علامت ہے جس سے معلوم ہوتا ہے کہرمی کس جگہ پر کرنی ہے، مقصد یہ ہے کہ کنکریاں ستون (دیوار) کے قریب تین ہاتھ کے فاصلے کے اندر گرے، لہذا اگر کنکری ستون (دیوار) کو نہیں لگی مگر تین ہاتھ کے فاصلے کے اندر گرگئی تو رمی صحیح ہو گئی، اور اگر ستون (دیوار) پر لگی مگر اس سے نکلا کر دور جا کر گری تو رمی صحیح نہیں ہو گی، دو بارہ کرنی پڑے گی، آج کل جمرات کے اردو گرد بڑے حوض کی معروضی شکل بنادی گئی ہے، تو اس حوض کے اندر کنکری گرنی چاہئے۔^۲

مسئلہ: رمی کے بعد دعا کرنے کے سلسلے میں قاعدہ یہ ہے کہ چھوٹے اور درمیان والے شیطان کی رمی کے بعد دعا ہو گی اور بڑے شیطان کے بعد دعا نہیں ہو گی، اس لئے آج کی رمی کے بعد دعا نہیں ہے۔^۳

مسئلہ: آج صرف بڑے شیطان کی رمی مسنون ہے، باقی دو کی بدعت ہے۔^۴

مسئلہ: رمی کی صحت کے لئے باوضوءہ بونا افضل ہے، شرط نہیں ہے۔^۵

۱. غنیۃ الناسک، ص: ۱۸۷

۲. مسقاۃ کتاب المسائل: ۳۱۷/۳

۳. غنیۃ الناسک، ص: ۱۷۲

۴. غنیۃ الناسک، ص: ۱۷۱

۵. غنیۃ الناسک، ص: ۱۸۲

قربانی

حج قرآن اور حج تمتع کرنے والوں کو ایک ہی سفر میں عمرہ اور حج، دو عبادتوں کی سعادت میں، اس لئے ان پر بطورِ شکرانہ ایک قربانی واجب ہے جسے دم شکر کہتے ہیں، حج افراد کرنے والوں کے لئے حج کی یہ قربانی مستحب ہے۔

قربانی کا وقت

قربانی کا وقت دس ذوالحجہ کی صبح صادق سے بارہویں کی مغرب تک ہے اور مسنون وقت طلوعِ شمس کے بعد ہے۔ لے ان تین دنوں میں جب چاہیں کر سکتے ہیں، البتہ حج قرآن اور حج تمتع کرنے والے جب تک قربانی سے فارغ نہیں ہوں گے اس وقت تک حلق نہیں کر سکیں گے۔

مسئلہ: قربانی میں افضل یہ ہے کہ خود اپنے ہاتھوں سے کرے، اگر خود اپنے ہاتھوں سے نہیں کر سکتے تو کسی سے کروائے اور خود وہاں حاضر رہے۔ اور اگر ایسے حالات ہیں کہ نہ خود کر سکتے ہیں، نہ وہاں پہنچ سکتے ہیں تو پھر یہ کام کسی معتبر آدمی کو سونپے۔

مسئلہ: اگر ہو سکے تو اپنی قربانی کا گوشت کھائیں اس لئے کہ یہ مستحب ہے۔

مسئلہ: حج کی قربانی کا حدودِ حرم کے اندر رذح ہونا ضروری ہے، اور منی میں مسنون ہے۔

اہم مشورہ: جو لوگ اپنی قربانی کسی کے حوالے کرتے ہیں انہیں یہ معلوم ہونا چاہیے

کہ ان کی قربانی کس وقت ہو رہی ہے؟ بہتر تو یہی ہے کہ قربانی خود کریں، اگر خود کرنا ممکن نہ ہو تو پھر کسی معتبر آدمی کو سپرد کریں جو قربانی کا وقت مقرر کرے اور قربانی کر کے آپ کو اس کی اطلاع بھی کرے تا کہ آپ اس مقررہ وقت سے پہلے رمی سے فارغ ہو جائیں، اور اطلاع کے بعد حلق کر سکیں، ایک شکل یہ بھی ہو سکتی ہے کہ آپ اس کے ساتھ وقت طے کر لیں کہ ہم فلاں وقت سے پہلے رمی کر لیں گے، اس کے بعد تم اتنے گھنٹے تک میں قربانی کر لینا اور ہم حلق اس وقت کے بعد کریں گے۔

فائدہ: کمزور لوگوں کے لئے یہ شکل بہتر ہو گی کہ وہ دسویں ذی الحجه کو مغرب سے پہلے یا مغرب کے بعد رمی کریں، پھر اس کے بعد حج کی قربانی کر کے حلق کر لیں۔

مسئلہ: حج کی قربانی اور عید الاضحی کے موقع پر جو ہم قربانی کرتے ہیں، دو الگ الگ ہیں، لہذا یہ نیت ضرور کریں کہ یہ حج یا مناسع یا قرآن کی قربانی ہے۔

مسئلہ: جو حجاج مقیم ہیں اور عید الاضحی کی قربانی واجب ہونے کی دوسری شرائط بھی ان میں موجود ہیں، ان پر عید الاضحی کی قربانی بھی واجب ہے، اسے مناسی میں بھی کر سکتے ہیں اور کسی اور جگہ بھی۔۔۔

حلق اور قصر

حلق اور قصر کے مسائل عمرے کے تحت بیان کئے جا چکے ہیں، (تسهیل العمرۃ ص ۵۳ پر ملاحظہ فرمائیں)۔

حلق کے بعد حاجی احرام سے نکل جائے گا اور میاں بیوی کے تعلقات کے علاوہ

احرام کی سب پابندیاں ختم ہو جائیں گی، میاں بیوی کے تعلقات اس وقت جائز ہوں گے جب طوافِ زیارت سے فارغ ہو گا، مگر اس کا مطلب یہ نہیں ہے کہ اگر کوئی حلق سے پہلے طوافِ زیارت کر لے تو اس کے لئے میاں بیوی کے تعلقات جائز ہو جائیں گے، میاں بیوی کے تعلقات کے جائز ہونے کے لئے حلق اور طوافِ زیارت دونوں ضروری ہیں اور دوسرے منوعات کے جائز ہونے کے لئے صرف حلق کافی ہے۔

مسئلہ: حج کا حلق/قصر منی میں سُنّت ہے اور حدودِ حرم میں ضروری ہے، حدودِ حرم سے باہر کرانے سے دم لازم ہو گا۔

مسئلہ: حلق یا قصر بارہویں کے غروب تک جائز ہے، لیکن اس کے بغیر احرام کی پابندیاں ختم نہیں ہوں گی۔

طوافِ زیارت اور سُنّت

(۱) اب آپ طوافِ زیارت کریں، یہ بھی حج کارکن اور فرض ہے۔

مسئلہ: طوافِ زیارت کا وقت دسویں ذی الحجه سے لے کر بارہویں ذی الحجه کے غروب تک ہے، دسویں کو افضل ہے اور بارہویں کے بعد مکروہ تحریکی ہے اور دم واجب ہو گا۔

مسئلہ: اگر کوئی طوافِ زیارت کو رنی سے پہلے کر لے، یاری اور قربانی کے درمیان، یا قربانی اور حلق کے درمیان تب بھی فرض ادا ہو جائے گا، مگر ایسا کرنا خلافِ سُنّت ہے، اس لئے بہتر یہ ہے کہ طوافِ زیارت کو حلق کے بعد کریں۔

(۲) اگر آپ نے منی جانے سے پہلے حج کی سعی نہیں کی ہے تواب کر لیں۔

مشورہ: ہمارے زمانے میں ہجوم بہت ہوتا ہے اس لئے وہ لوگ جن کے ساتھ بوڑھے، عورتیں اور بچے ہیں وہ یا تو دسویں ذی الحجه کو عشاء کے پکھو دیر بعد طوافِ زیارت کر سیا یا گیارہویں ذی الحجه کو صبح کے وقت، امید ہے کہ ان اوقات میں ہجوم کم ہو گا، اس سلسلہ میں تجربہ کا رلوگوں سے بھی مشورہ کر لیا جائے۔

مسئلہ: طوافِ زیارت کا طریقہ وہی ہے جو عمرے کے طواف میں مذکور ہوا، (تہیل العمرۃ ص ۳۶ پر ملاحظہ فرمائیں)، البتہ اگر حلق کر کے احرام سے آپ نکل چکے ہیں تو اضطباب نہیں کریں گے، پہلے تین چکروں میں صرف رمل کریں گے، اگر احرام سے نکلے نہیں ہیں تو طوافِ زیارت میں رمل بھی ہو گا اور اضطباب بھی، یہ اس صورت میں ہے جب کہ ابھی حج کی سعی باقی ہے، اگر حج کی سعی منی جانے سے پہلے کر چکے ہیں تو نہ رمل ہو گا اور نہ اضطباب، اس لئے کہ رمل اور اضطباب اسی طواف میں ہو گا جس کے بعد سعی ہو گی۔

مسئلہ: اگر ۸ ذوالحجہ کو منی جانے سے پہلے حج کی سعی نہیں کی ہے تو طوافِ زیارت کے بعد کرنی ہوگی۔^۱

مسئلہ: اگر عورت حیض یا نفاس کی حالت میں ہے تو اس کے لئے مسجد میں داخل ہونا اور طوافِ زیارت حرام اور گناہ کا کام ہے، اس لئے اگر وہ طوافِ زیارت کو مؤخر کرے تو اس پر دم نہیں ہو گا، وہ جب بھی پاک ہو جائے اس وقت غسل کر کے طوافِ زیارت کر لے۔^۲

اہم بات: طوافِ زیارت فرض ہے، اس کے بغیر حج مکمل نہیں ہوگا، اگر طوافِ زیارت کئے بغیر کوئی واپس آ جاتا ہے تو وہ واپس مکرمہ جا کر طوافِ زیارت کرے اور تاخیر کی وجہ سے دم دے، تب جا کر حج مکمل ہوگا، یہ حج کارکن ہے اور کسی حالت میں معاف نہیں ہوتا، بہت سے لوگ اس مسئلے سے ناواقف ہوتے ہیں اور عورتوں کے ایامِ حیض کا خیال کئے بغیر بلنگ (booking) کر لیتے ہیں اور انہیں طوافِ زیارت کرانے بغیر واپس لے آتے ہیں، اس صورت میں عورت کا حج ناکامل رہے گا اور اس کو واپس جا کر طوافِ زیارت کرنا ہوگا، اور ساتھ میں تاخیر کی وجہ سے اس پر دم بھی ہوگا، اور ظاہر ہے کہ جب تک طوافِ زیارت سے فراغت نہیں ہوگی میاں بیوی کے تعلقات بھی جائز نہیں ہوں گے چاہیے سالہاں سال گزر جائیں، اور اگر بغیر طوافِ زیارت کئے واپس آنے کے بعد میاں بیوی کے تعلقات قائم ہوں گے تو دم ہوگا، اس لئے اگر ضرورت پیش آ جائے تو اپنی بلنگ آگے پچھے کر لیں، لیکن طوافِ زیارت کرانے بغیر اپنی عورتوں کو ہرگز واپس نہ لائیں، اس طرح کی الجھن میں مبتعلی شخص کو کسی اچھے ماہر مفتی سے رہنمائی حاصل کرنی چاہئے۔

مسئلہ: حج کی سعی کے لئے وقت کی کوئی تحدید نہیں، بارہویں ذی الحجه کے بعد بھی ہو سکتی ہے، مگر مکروہ ہوگی۔۔۔

مسئلہ: اگر حاجی حلق یا قصر سے فارغ ہو گیا ہو تو طوافِ زیارت کے بعد میاں بیوی کے تعلقات بھی حلال ہو جاتے ہیں۔۔۔

فائدہ: منی کے ایام میں بہت غفلت بر قی جاتی ہے، احرام سے نکلنے کے بعد عبادت وغیرہ کا ذوق و شوق بالکل نظر نہیں آتا، یہ ذکر اللہ کے دن ہیں، اس لئے اپنے آپ کو اہتمام کے ساتھ اپنے کاموں میں خوب مشغول رکھیں اور گناہ اور لا یعنی اور فضول سے اپنے آپ کو خوب بچائیں۔

www.idauk.org

www.idauk.org

مسئلہ: ۱۰، ۱۱، ۱۲، ۱۳ ذوالحجہ کی راتوں کا اکثر حصہ منی میں گزارنا مسنون ہے۔ لے منی کے علاوہ مکہ مکرہ میں یا اور کسی جگہ میں ان راتوں کو گزارنا خلافِ سنت ہے، ہاں اگر طوافِ زیارت کی وجہ سے یا مکہ مکرہ میں یا اپسی میں تاخیر ہو جائے تو مضافہ نہیں۔

مسئلہ: بہت سے حجاج کے خیمے حکومت کی طرف سے مزدلفہ میں لگادے جاتے ہیں، ایسے حجاج منی میں رات گزارنے کے سلسلے میں معذور ہیں۔

حج کا چوتھا دن

(گیارہویں ذی الحجه)

www.idauk.org

www.idauk.org

گیارہویں اور بارہویں ذی الحجه کو می کا وقت زوال سے شروع ہوتا ہے اور صبح صادق پر ختم ہوتا ہے؛ زوال سے لے کر مغرب تک مستحب وقت ہے، اور مغرب سے لے کر صبح صادق تک مکروہ۔

www.idauk.org

لے غنیۃ الناسک، ص: ۱۷۹

۳۔ کتاب المسائل: ۲۸۲/۳

لے غنیۃ الناسک، ص: ۱۸۱

(۱) آج زوال کے بعد تینوں شیاطین کی رمی کرنی ہے، یہ واجب ہے۔

(۲) سب سے پہلے چھوٹے شیطان کی رمی کیجئے، ہر کنکری پر بِسْمِ اللَّهِ وَاللَّهِ أَكْبَرٌ پڑھیں۔

(۳) اس کے بعد مجمع سے ایک طرف ہٹ کر قبلہ رخ ہو کر کم از کم ۲۰ آیات کی تلاوت کے بقدر ذکر، استغفار اور دعا کیجئے۔

(۴) اب بیچ والے شیطان کی رمی کیجئے اور اس کے بعد اوپر مذکورہ طریقے کے مطابق دعا کیجئے۔

(۵) اخیر میں بڑے شیطان کی رمی کیجئے، اس کے بعد دعائیں ہیں۔

فائدہ: باقی اوقات عبادت، ذکر اللہ، تلاوت اور دعا میں گزاریں، غفلت اور فضول کاموں سے خوب بچیں۔

مسئلہ: اگر ہجوم بہت زیادہ ہو اور تکلیف کا اندیشہ ہو تو مغرب کے بعد کر لیں، اس لئے کہ اس میں گنجائش ہے، (وضاحت ص ۶۱ پر گزر چکی ہے)۔

مسئلہ: گیارہویں اور بارہویں ذی الحجه کو زوال سے پہلے رمی کرنا درست نہیں، اگر کوئی اس وقت رمی کرے گا تو وہ معتر نہیں ہوگی اور اس کو لوٹانا پڑے گا۔



حج کا پانچواں دن

(بارہویں ذی الحجه)

آج بھی گزشیہ کل کی طرح تینوں جمرات کی رمی کرنی ہے، اس کا وقت اور طریقہ
وہی ہے جو گزشیہ کل حج کا چوتھا دن کے عنوان کے تحت گزرا۔

مسئلہ: بارہویں ذی الحجه کو رمی سے فارغ ہو کر غروب سے پہلے منی کی حدود سے نکل جانا چاہئے، اگر رمی سے فارغ ہو کر غروب تک منی کی حدود سے نہ نکل سکتے تو اب تیر ہویں کی رمی کئے بغیر نکلا مکروہ ہے، یاد رہے کہ اس صورت میں تیر ہویں کی رمی واجب نہیں ہے اور اس کو کئے بغیر منی سے نکلا کر اہت کے ساتھ جائز ہے اور دم نہیں ہوگا۔

مسئلہ: اگر کوئی صحیح صادق تک بھی منی کی حدود سے نہ نکل سکتے تو اب اس کے لئے تیر ہویں کی رمی واجب ہوگی، اگر بلا رمی کئے ہوئے چلا جائے تو دم واجب ہوگا۔

اہم بات: لوگوں کو ایک غلط فہمی ہے کہ اگر غروب سے پہلے منی سے نہ نکل سکتے تو پھر تیر ہویں کی رمی واجب ہو جاتی ہے، اور چونکہ منی میں تیر ہویں تک ظہرنے کا انتظام نہیں ہوتا اس لئے سب کوشش کرتے ہیں کہ غروب سے پہلے ہی نکل جائیں، اسی غرض سے ظہر کے فوراً بعد رمی کی کوشش کرتے ہیں جس سے ہجوم بڑھ جاتا ہے اور لوگ صحت اور جان خطرے میں ڈالتے ہیں اور حادثات پیش آتے ہیں۔

پہلے عرض کیا جا چکا ہے کہ اگر ہجوم کی وجہ سے مغرب سے پہلے رمی کرنا مشکل ہے تو

مغرب کے بعد کر لیں، اس صورت میں مکہ مکرّمہ جانا کراہت کے ساتھ جائز ہے، اور جب کمزور لوگ ساتھ ہوں تب تو اس مجبوری کی وجہ سے ان کے لئے مغرب کے بعد رمی مکروہ بھی نہیں ہوگی اور مغرب کے بعد نکلنا بھی مکروہ نہیں ہوگا۔

فائدہ: منی سے مکہ مکرّمہ جاتے ہوئے بہت لوگ ٹریفک میں پھنس جاتے ہیں اور اسی حالت میں مغرب کا وقت نکل جاتا ہے، اس بات کا پورا خیال رکھیں کہ آپ کی مغرب قضاۓ ہوا اور مکہ مکرّمہ پہنچ کر عشاء کا بھی اہتمام کریں۔

تیر ہویں کی رمی

بار ہویں ذی الحجه کی رمی کے بعد آپ مکہ مکرّمہ جاسکتے ہیں، لیکن تیر ہویں ذی الحجه کی رمی کر کے جانا افضل ہے، اس کا مستحب وقت زوال کے بعد شروع ہوتا ہے اور مغرب تک رہتا ہے، صح صادق سے زوال تک بھی رمی کرنا کراہت تنزیہ کے ساتھ جائز ہے، طریقہ وہی ہے جو گیارہویں اور بارہویں کی رمی کا تھا۔

مکہ مکرّمہ میں قیام

جب تک مکہ مکرّمہ میں قیام ہے ہر قسم کے گناہ سے مکمل پرہیز ہواں لئے کہ جس طرح عبادت کا ثواب ایک لاکھ کے برابر ہے اسی طرح وہاں گناہ کا و بال بھی بہت زیادہ ہے۔

• ہر وقت یہ خیال رہے کہ میرا قیام اس مقدر س شہر میں کم ہوتا جا رہا ہے، پتا نہیں مجھے یہاں دوبارہ آنے کی سعادت نصیب ہوگی یا نہیں؟

• حرم شریف میں زیادہ سے زیادہ وقت گزاریں، مرد حضرات پابندی سے نمازیں باجماعت حرم شریف میں ادا کریں۔

• بیت اللہ کو عظمت اور محبت کے ساتھ دیکھتے رہیں۔

• کم سے کم ایک قرآن حرم شریف میں ختم کریں، یہ مستحب ہے۔

• صدقہ خیرات بھی کریں، اہل مکہ سے محبت کریں اور ان کے ساتھ ادب اور عظمت سے پیش آئیں، ان پر نکتہ چینی نہ کریں۔

• اللہ تعالیٰ کی طرف رجوع کر کے خوب التجا کریں کہ اے اللہ! آپ ہمیں ویسا بنا دیجئے جیسا آپ ہمیں دیکھنا چاہتے ہیں، ہم نکتے ہیں، جس طرح حج کرنا چاہئے تھا اس طرح ہم نہیں کر سکے، لیکن آپ کی عطا الامداد ہے، وہ روحانی فوائد جوانبیاء کرام علیہم السلام کو، صحابہ کرام رضوان اللہ علیہم اجمعین کو اور اولیاء عظام کو اس سفر کی برکت سے حاصل ہوئے ہیں آپ ہمیں بھی عطا کیجئے۔

• یہ بھی ذہن میں رہے کہ وہاں کی ہر نیکی ایک لاکھ کے برابر ہے، ایک ریال اللہ تعالیٰ کے راستہ میں خرچ کرو گے تو ایک لاکھ ریال خرچ کرنے کے برابر ثواب ملے گا، ایک قرآن ختم کرو گے تو ایک لاکھ قرآن ختم کرنے کے برابر ثواب ملے گا، اس لئے اپنے آپ کو نیک کاموں میں برابر مشغول رکھیں، طواف اور عمروں کا خوب اہتمام کریں، نماز، روزے، صدقہ، خیرات، ذکر، تسبیح، تلاوت، توبہ، استغفار اور خیر کے کاموں میں اپنے اوقات خرچ کریں۔

• قیام کے دوران دو چیزوں کا خیال ضرور کھیں، ایک یہ کہ ہم سے کسی قسم کا گناہ نہ ہو، نہ اللہ تعالیٰ کے حق سے تعلق رکھنے والا گناہ نہ اللہ تعالیٰ کے بندوں کے حق سے تعلق رکھنے والا گناہ، اور دوسرا یہ کہ ہمارا ایک لمحہ بھی ضائع نہ ہو۔

• shopping وغیرہ میں وقت برداشت کرنے سے اپنے آپ کو خوب بچائیں، اپنے دوستوں کے لئے اور اپنے رشته داروں کے لئے محبت و اخلاص کے ساتھ صلحہ حمی کی نیت سے کچھ لانے کو جی چاہے تو اس کے لئے وقت مقرر کر لیجئے، ہم یہ مشورہ دیتے ہیں کہ shopping کرنے والوں کو ایک لسٹ (list) پہلے سے بنائیں چاہئے اور دکان سے ان ہی چیزوں کو خرید کر فارغ ہو جانا چاہئے، اسی طرح shopping اخیری ایام میں کریں، اس لئے کہ اگر شروع ہی سے اس کا سلسلہ شروع ہو گیا تو قبیل اوقات اسی کی نذر ہو جائیں گے، مکہ مکرمہ اور مدینہ منورہ کے قیام کی مبارک گھڑیوں کو دکانوں کے چکر میں ہرگز ضائع نہیں کرنا چاہئے۔

• آئندہ زندگی اللہ تعالیٰ کی مرضی کے مطابق گزارنے کا پختہ ارادہ کریں اور اللہ تعالیٰ ہی سے اس پر استقامت کی عاجزی سے دعا کریں، پوری امت مسلمہ کے لئے خوب دعا کریں اور دین کے جتنے کام دنیا میں ہو رہے ہیں ان کے لئے بھی دعا کریں، اپنے والدین، مشائخ، اساتذہ، اعزہ و اقارب اور دوست احباب کے لئے بھی خوب دعا کریں، ان کی طرف سے طواف اور عمرے بھی کرنے کی کوشش کریں، اس سیاہ کار کی طرف سے اور اس کے والدین اور مشائخ کی طرف سے بھی طواف، عمرہ ضرور کریں اور دعا بھی خوب کریں۔

(تسهیل الحجۃ ص ۵۶ پر مکہ مکرمہ کے قیام کے بارے میں جو باتیں مذکور ہیں ان کا بھی ملاحظہ فرمائیں۔)

مسئلہ: ۹ ذوالحجہ سے ۱۳ ذوالحجہ تک عمرہ کرنا منع ہے۔ ۔۔

www.idauk.org

www.idauk.org طوافِ وداع

مسئلہ: طوافِ وداع میقات سے باہر رہنے والوں پر واجب ہے اور بغیر عذر چھوڑنے پر دم واجب ہوگا، اس کا وقت طوافِ زیارت کے بعد شروع ہوتا ہے، لیکن افضل یہ ہے کہ تمام کاموں سے فارغ ہو کر سفر سے پہلے بالکل اخیر میں کیا جائے، مکہ مکرمہ اور میقات کے اندر رہنے والوں کے لئے طوافِ وداع مستحب ہے۔

(۱) اب طوافِ وداع بکجھے، طوافِ وداع کرتے ہوئے توبہ، استغفار، ذکر اور درود شریف ہو، دل میں غم ہو اور آنکھوں میں آنسو، یہ فکر ہو کہ کہیں یہ آخری حاضری نہ ہو اور یہ ترੜپ، شوق اور تمثنا ہو کہ اللہ تعالیٰ حریم شریفین کی حاضری کی سعادت بار بار نصیب کرے۔

(۲) مقامِ ابراہیم کے پیچھے دور کعات ادا کریں اور اس کے بعد دعا کریں۔
 (۳) ملتزم پر آئیں اور ملتزم سے چمٹ کر آہ وزاری کے ساتھ توبہ، استغفار اور دعا کریں اور خوب روئیں۔

(۴) اب جی بھر کر مزمز پئیں۔

(۵) اس کے بعد حجر اسود کا استلام کر کے حرم شریف سے حضرت اور افسوس کے ساتھ روتے ہوئے رخصت ہوں۔

(۶) جب دروازے پر پہنچیں تو بیت اللہ پر ایک آخری نظر ڈال کر اللہ تعالیٰ کی حمد و شنا کے ساتھ شکر کریں اور پھر دعا کریں کہ اے اللہ! میرے عمرے، حج، زیارت اور عبادت کو محض اپنے لطف و کرم سے قبول فرما! یہاں کی حاضری قبولیت کے ساتھ بار بار نصیب فرما! میرے اس سفر کی ساری دعا عین، انبیاء کرام علیہم السلام نے اور صحابہ رضی اللہ عنہم نے اور آپ کے نیک اور مقبول بندوں نے اس مبارک سفر میں جو جود دعا عین مانگی ہیں، اور اس سال بھی جن حاجیوں نے جو جو اچھی دعا عین مانگی ہیں، سب میرے حق میں، میرے ماں باپ کے حق میں، میرے اساتذہ اور مشائخ کے حق میں، میرے بیوی بچوں کے حق میں، میرے رشتہ داروں کے حق میں، میرے دوست احباب کے حق میں، میرے متعلقین کے حق میں، میرے محبین و محسین کے حق میں جن جن لوگوں نے مجھے دعا کے لئے کہا ہے ان کے حق میں، اور پوری امت کے حق میں قبول فرما۔

عورت اگر حالِ حیض میں ہے تو مسجد میں آنا جائز نہیں ہے، وہ وضو کر کے مسجد کے قریب آ کر اگر ہو سکے تو کسی دروازے سے بیت اللہ پر نظر ڈالے اور نمبر (۶) میں مذکور دعا کر کے رخصت ہو جائیں۔

مسئلہ: طواف و داع کر لینے کے بعد حرم شریف میں داخل ہو سکتے ہیں اور نفل طواف کرنے کا داعیہ پیدا ہوتا ہو جی کر سکتے ہیں، یہ خیال غلط ہے کہ طواف و داع کر لینے کے بعد نہ حرم شریف میں جاسکتے ہیں نہ طواف کر سکتے ہیں، مثلاً کسی کی بدھ کو روائی ہے اور

منگل کو طوافِ وداع سے فارغ ہو گیا، بدھ کو حرم شریف میں جا کر خیال آیا کہ اچھا موقع ہے ایک اور طواف کرلوں، تو کر سکتا ہے، بلکہ کر لینا چاہئے اس لئے کہ ثواب کا کام ہے۔

مسئلہ: طوافِ وداع کے بعد اگر مکہ مکران میں مزید قیام ہو گیا تو روانہ ہونے سے

پہلے دوبارہ طوافِ وداع مستحب ہے۔

مسئلہ: طوافِ وداع کے لئے نیت بھی ضروری نہیں، اگر کسی نے طوافِ زیارت کے بعد نفل طواف کر لیا اور اس کے بعد طوافِ وداع نہ کر سکا تو وہ نفل طواف طوافِ وداع کے قائم مقام ہو جائے گا۔^۱

مسئلہ: اگر کوئی عورت حیض کی حالت میں ہے تو اس سے طوافِ وداع معاف ہو جاتا ہے اور وہ طوافِ وداع کے بغیر واپس لوٹ سکتی ہے، اس کی وجہ سے حج میں کوئی نقص نہیں آئے گا اور نہ اس پر کوئی دم ہو گا۔^۲

مسئلہ: طوافِ وداع میں رمل اور اضطباع نہیں ہے۔

مسئلہ: اگر کوئی شخص طوافِ وداع کئے بغیر میقات سے نکل گیا تو اس پر دم ہو گا، الایہ کہ وہ دوبارہ عمرے کا احرام باندھ کر آئے، عمرہ کرے اور پھر طوافِ وداع کرے۔^۳

واپسی کے دوران

میرے محبوب حضرت حاجی محمد فاروق صاحب رحمۃ اللہ علیہ نے فرمایا کہ حضرت مولانا مسح اللہ خان صاحب رحمۃ اللہ علیہ ارشاد فرماتے تھے کہ دینی سفر سے واپسی میں استغفار بھی خوب

^۱ لغتہ غنیۃ الناسک، ص: ۱۹۰

^۲ لغتہ غنیۃ الناسک، ص: ۱۹۰

^۳ لغتہ غنیۃ الناسک، ص: ۱۹۱

کرنا چاہئے اور اللہ تعالیٰ کی حمد و شنا اور شکر بھی خوب کرنا چاہئے۔ توہہ اور استغفار اس وجہ سے کہ ہم کمزور ہیں اس لئے ہم سے غلطیاں ہوتی ہوں گی اور نیکیوں میں بھی کمی رہی ہوگی، اور شکر اس لئے کہ اللہ تعالیٰ نے بغیر استحقاق کے کتنی نعمتوں سے نوازا، اللہ تعالیٰ قبولیت کے ساتھ بار بار حاضری نصیب فرمائیں۔ (آمین)

واپسی کے بعد

واپس آنے کے بعد ہمیں چار باتوں کا بہت زیادہ اہتمام کرنا چاہئے:

(۱) اخلاص باقی رہے، اور مرتبے دم تک باقی رہے، واپسی پر شہرت اور وادا و اہ کے لئے لوگوں کے سامنے نہ اپنے حج کے واقعات بیان کریں نہ وہاں کی عبادتوں کا اور اچھے کاموں کا تذکرہ کریں، ہاں اگر کسی کو ترغیب دینے کی نیت سے کچھ کہہ دیں تو حرج نہیں، بلکہ ثواب ملے گا، اللہ تعالیٰ ہمارے دلوں کی نیتوں کو خوب جانتے ہیں۔

(۲) اس سفر کے اچھے پہلوؤں کو بیان کرنا چاہئے، ہمارے گھر آنے والا مہمان اگر ہمارے گھر کی بُرائی بیان کرے تو ہمیں تکلیف ہوگی، تو اللہ تعالیٰ نے ہمیں اپنے گھر بلا یا، اپنے محبوب پیغمبر ﷺ کے در پر حاضری کی سعادت نصیب فرمائی، اب بُرا ہو گا کہ وہاں کی بے شمار اچھائیوں کے تذکرے کو چھوڑ کر چند ناگواریوں کو بیان کریں، اس سے بہت زیادہ نیچے کی ضرورت ہے، اگر ہمارے وہاں کی مشقتوں کا تذکرہ کرنے کی وجہ سے کوئی حج کا ارادہ رکھنے والا ارادہ بدل دیتا ہے تو عند اللہ ہم بھی ذمہ دار ہوں گے۔



(۳) حجؔ مبرور جس کا بدله حدیث میں جنت بتلایا گیا ہے، اس کی علامت یہ ہے کہ حجؔ کے بعد انسان کی زندگی میں ثابت تبدیلی آئے، پہلے نماز ہمیں پڑھتا تھا اب نماز پڑھنے

لگا، پہلے ماں باپ کا خیال نہیں رکھتا تھا اب ماں باپ کی خدمت کرنے لگا، پہلے غیبت کرتا تھا، لوگوں پر بہتان باندھتا تھا، اب بچتا ہے، پہلے شراب اور زنایہ مبتلا تھا، اب ان گناہوں کو چھوڑ چکا ہے، اگر حج کے بعد زندگی میں تبدیلی آئے تو سمجھو کر حج مبرور نصیب ہوا ہے، اور اگر زندگی ویسی ہی رہی جیسے پہلے تھی تو سمجھو کر حج مبرور نصیب نہیں ہوا، اس لئے اس کی خوب سعی ہو کہ زندگی میں خوشگوار تبدیلی آئے۔

(۲) جس طرح حج کا طریقہ سیکھنے کی آپ نے فکر کی، کتابیں پڑھتے رہے، شوق سے علماء کے پاس جاتے رہے، اسی طرح زندگی کے تمام مراحل میں اللہ تعالیٰ کے حکموں کو بجالانے کی غرض سے علماء کرام کے پاس جا کر پورے ذوق و شوق کے ساتھ علم حاصل کرنے کا ارادہ کیجئے، اور علماء اور مشائخ کی مجالس کا اہتمام کیجئے، ان شاء اللہ بہت نفع ہو گا اور خوب تری ہو گی۔

اللہ تعالیٰ صلح علم کی روشنی میں تمام اعمال کو مرتبے دم تک بجالانے کی توفیق عطا فرمائیں اور حج کی برکات اور اس کے ثمرات دارین میں نصیب فرمائیں۔ (آمین)





www.idauk.org www.idauk.org

ملنے کا پتہ

Islāmic Da'wah Academy,
120 Melbourne Road, Leicester
LE2 0DS. UK.
t: +44 (0)116 2625440
e: info@idauk.org